

وعظ

درجات الاسلام

از افادات

حکیم الامتہ مجدد الملتہ حضرت مولانا اشرف علی تھانوی قدس سرہ

عنوانات و حواشی

مولانا حسیل احمد تھانوی



شعبہ نشر و اشاعت

جامعہ دارالعلوم الاسلامیہ

کامران بلاک ○ علامہ اقبال ٹاؤن ○ لاہور

فون کامران بلاک ۴۴۸۰۶۰ فون پرائی مارگی: ۴۳۳۲۸

۵۴۱۳۳۸۶

جون ۱۹۹۷ء



صفر ۱۴۱۸ھ

درجات الاسلام

یہ وعظ حضرت والائے نے ۱۵ ربیع الاول ۱۳۳۱ھ
بروز اتوار ارٹھانی گھنٹے تک شیخ رشید احمد صاحب سوواگر
میرٹھہ کی درخواست پر جامع مسجد صدر بازار میرٹھہ (یو۔
پی بھارت) میں، کھڑے ہو کر ارشاد فرمایا۔ حضرت مولانا
ظفر احمد تھانوی نے قلمبند فرمایا۔ سامعین کی تعداد تقریباً
۳۵۰۰ تھی۔

الحمد لله نحمده ونستعينه ونستغفره ونؤمن به ونتوكل عليه ونعوذ
بالله من شرور انفسنا و من سيئات اعمالنا من يهده الله فلا مضل له و
من يضلل الله فلا هادي له ونشهد ان لا اله الا الله وحده لا شريك له ونشهد
ان سيدنا و مولانا محمداً عبده ورسوله صلى الله تعالى عليه وعلى آله
واصحابه وبارك وسلم اما بعد! فقد قال النبي صلى الله عليه وسلم
يوشك ان ياتي على الناس زمان لا يبقى من الاسلام الا اسمه ولا يبقى
من القرآن الا رسمه مساجدهم عامرة وهي خراب علساهم شر من تحت اديم
السماء تبدأ منهم الفتنة وفيهم تعود.

(رسول اللہ ﷺ نے فرمایا کہ قریب ہے کہ لوگوں پر ایک زمانہ ایسا آوے گا کہ
لوگوں میں اسلام کا نام ہی رہ جائے گا اور قرآن سے کچھ نہ رہے گا مگر رسم یعنی نقش
ان کی مسجدیں بظاہر آباد ہوں گی لیکن حقیقت میں خراب ہوں گی ان کے علماء
آسمان سے نیچے کی مخلوق میں سب سے بدتر ہوں گے ان ہی سے دین میں فتنہ برپا
ہوگا اور ان ہی میں لوٹ آئے گا) (الحدیث)

جس عبارت کی میں نے اس وقت تلاوت کی ہے یہ ایک حدیث ہے یعنی
ارشاد جناب رسول اللہ ﷺ کا (فداء ابا منا و امہاتنا) آپ پر ہمارے باپ
مائیں قربان ہوں) اس میں حضرت سیدنا محمد مصطفیٰ ﷺ نفسی و روحی فداء (میرمی
جان اور روح آپ پر فدا ہوں) نے اسلام کے درجات کے تفاوت^۱ کی طرف اشارہ
فرمایا ہے بلکہ اشارہ کیا ہے قریب صراحت کے ہے چنانچہ عنقریب واضح ہو جائے
گا۔ اسی سے سامعین کو اس مضمون کی ضرورت معلوم ہو گئی کیونکہ اسلام سے

بڑھ کر مسلمانوں کا کوئی مقصود نہیں ہمارا مقصود صرف اسلام ہے اور ہمارے تمام مقاصد باوجود متفرق و منتشر^(۱) ہونے کے سب اسی ایک لفظ میں مدج^(۲) ہیں یعنی لفظ اسلام میں ہمارا کوئی مقصود بھی اس سے خارج نہیں اس میں ہمارے افعال بھی آگئے اور اقوال بھی اور احوال بھی تمام شعبے اسی امر واحد کی طرف راجح^(۳) ہیں مسلمانوں کی کوئی حالت کوئی قول و فعل اس سے خارج نہیں مقاصد حقیقیہ باسرا (تمام کی تمام) اسی ایک چیز میں منحصر ہیں یعنی اسلام۔

اقسام مقاصد

مقاصد میں حقیقیہ کی قید میں نے اس لیے لگائی کہ مقاصد کی دو قسمیں ہیں بعض مقاصد حقیقیہ ہیں اور بعض غیر حقیقیہ تمام مقاصد کا ایک درجہ نہیں ہوتا بلکہ بعض دفعہ ایک مقصود دوسرے مقصود سے راجح اور مقدم^(۴) ہوتا ہے پس دنیوی امور جو مسلمانوں کے مقاصد میں داخل ہیں وہ مقاصد غیر حقیقیہ ہیں اگر دنیوی امور کا اسلام کی طرف راجح ہونا کسی کے نزدیک مخفی^(۵) ہو تو ممکن ہے لیکن اس میں تو کچھ شک نہیں کہ مقاصد حقیقیہ سب اسی کی طرف راجح^(۶) ہیں اور دنیوی امور مقاصد غیر حقیقیہ ہیں اگر وہ راجح نہ ہوں نہ سہی اس لیے میں نے حقیقیہ کی قید لگادی لیکن غور کرنے سے یہ معلوم ہوتا ہے کہ ہمارے دنیوی مقاصد بھی اسلام ہی کی طرف راجح ہیں وہ بھی اس سے جدا^(۷) انہیں ہو سکتے مثلاً ایک شخص نماز پڑھ رہا ہے اور اس وقت ایک اندھا آدمی کنویں پر آ رہا ہے کہ اگر اس کو بچایا نہ جائے تو کنویں میں گر جانے کا اندیشہ ہے اس وقت واجب بلکہ فرض ہے کہ نماز کو توڑ دے گو وہ نماز فرض ہی ہو اور اس اندھے کو بچائے یہاں ظاہر^(۸) میں گوشہ ہو سکتا

۱- جدا جدا اور بکھرے ہوئے ۲- شامل ۳- ایک حکم کی طرف لوٹنے ہیں ۴- دونوں اگرچہ مقصود ہوتے ہیں لیکن ایک کو دوسرے سے پہلے ادا کیا جاتا ہے کسی وجہ سے ۵- پوشیدہ ۶- لوٹنے والے ۷- لگ ۸- ظاہری نظر سے احکام کو دیکھنے والا

ہے کہ اس میں دنیا کو دین پر مقدم^۱ کرنا لازم آتا ہے کیونکہ نماز دین کا کام ہے اور جان کا بچانا دنیوی کام ہے۔ مگر واقع میں یہاں دنیا کی تقدیم دین پر نہیں ہے گو ظاہر میں شبہ ہوتا ہے بلکہ ایک امر دین کی تقدیم ہے دوسرے امر دین^۲ پر کیونکہ حفاظت جان مسلم یہ بھی دین ہے گو ظاہر میں اس کے لیے تو دنیا ہے مگر ہمارے لیے تو یہ دین ہی کا کام ہے اگر حفاظت جان مسلم ہمارے لیے دنیا کا کام ہوتا تو یہ حفاظت اسی جگہ واجب ہوتی جہاں ہماری دنیا کا نفع ہو حالانکہ ایسا نہیں ہے کیونکہ اس حکم میں نہ قرابت^۳ کی قید ہے نہ دوستی کی۔ بلکہ ہر مسلمان کی جان بچانا فرض ہے خواہ وہ عزیز ہو یا اجنبی دوست ہو یا نہ ہو حتیٰ کہ دشمن کی جان کا بچانا واجب ہے اور ظاہر ہے کہ دشمن کی حفاظت دنیا ہو ہی نہیں سکتی بلکہ یہ تو دنیا کے لیے منہر^۴ ہے کیونکہ اگر دشمن بلاکت سے بچ گیا تو ساری عمر کے لیے ایک مشغلہ رہے گا مگر شریعت کا حکم ہے کہ اگر تمہارا کوئی دشمن بھی کنوئیں میں گرتا ہو یا کوئی شخص اسکو ناحق قتل کرتا ہو تو اس کا بچانا حسب وسعت^۵ واجب ہے اس جگہ اس کی جان کی حفاظت مسلم ہونے کے لحاظ سے واجب ہے اور یہ دین ہے اور تعمق^۶ کے بعد یہ معلوم ہوتا ہے کہ ہر شخص کے لیے اپنی جان کی حفاظت دین میں داخل ہے گو ظاہر میں یہ دنیا کا کام معلوم ہوتا ہے کیونکہ جان ہماری نہیں ہے یہ خدا کی لمانت ہے اس کو حکم الہی کے موافق خرچ کرنا چاہیے اگر کسی جگہ اپنی جان کو خطرہ میں ڈالنا شرعاً جائز نہ ہو تو وہاں جان کی حفاظت شرعاً واجب ہے اور یہ دین کا کام ہے مگر چونکہ ان امور کا دین ہونا اکثر لوگوں پر مضمی^۷ ہے اس لیے میں نے تقریب الی الفہم (سمجھ کے قریب کرنے) کی غرض سے مقاصد میں حقیقیہ

۱- دنیا کو دین پر ترجیح دینا لازم آتا ہے ۲- ایک دینی کام کو دوسرے دینی کام پر ترجیح دی گئی ہے دنیا پر نہیں ۳- رشتہ داری ۴- نقصان دہ ۵- اپنی طاقت کے مطابق ۶- گہری نظر سے دیکھنے کے بعد ۷- پوشیدہ

کی قید لگادی تھی ورنہ درحقیقت ہمارے سب مقاصد خواہ حقیقی ہوں یا غیر حقیقی سب کے سب اسلام کی طرف راجع ہیں سب کام کا مرجع "اسلام ہی ہے۔ پس ہمارا سب کا ایک ہی مقصود ہے یعنی اسلام اور وہ مشتمل ہے تمام مقاصد حقیقیہ و غیر حقیقیہ کو اس میں نماز روزہ حج زکوٰۃ بھی آگئے اور کھانے پینے کے احکام متعلق آمدنی بھی آگئے اسی طرح تمام معاملات و معاشرت و سیاسیات بھی اس میں داخل ہیں گو لوگوں نے ان کو اسلام سے خارج سمجھ رکھا ہے۔

لوگوں میں دینداری کا معیار

آج کل صرف چند عبادات کو اسلام میں داخل سمجھا جاتا ہے نماز روزہ ہی میں لوگوں نے دین کو منحصر کر لیا ہے بس اگر نماز پڑھ لیں تو دیندار ہیں اور اگر تہجد بھی پڑھنے لگیں تو جنید ہیں اور اگر زکوٰۃ بھی دینے لگیں پھر تو ان کی دینداری میں کچھ کسر نہیں اور اگر حج بھی کر لیا تو گویا رجسٹری ہو گئی۔ گو معاملات کیسے ہی خراب اور گندے ہوں اگر معاملات و معاشرت کو بھی دین میں داخل سمجھا جاتا تو فقط نماز روزہ کر لینے سے ہم اپنے کو دیندار نہ سمجھتے کیونکہ ابھی بعض اجزاء دین کے ہم سے فوت^{۱۱} ہو رہے ہیں مگر ہماری حالت یہ ہے کہ تہجد پڑھ لینے کے بعد اپنے کو دیندار سمجھنے لگتے ہیں۔ نیز کسی قدر وضع کی درستی کو بھی دین میں داخل سمجھتے ہیں کہ ثقہ^{۱۲} وضع ہو چوڑھ اور پانچامہ ٹخنوں سے نیچے نہ ہو لباس ریشمی نہ ہو ڈارٹھی منڈھی ہوئی یا کتری ہوئی نہ ہو تہبہ پاکفار نہ ہو اگر ایسی وضع ہو گئی تو بس ان کی دینداری میں کچھ کسر نہیں رہی بڑے پکے دیندار ہو گئے پھر دوسروں کو اگر ہماری وضع دیکھ کر دینداری کا گمان ہو تو کچھ تعجب نہیں مگر غضب تو یہ ہے کہ ہم خود بھی اپنے کو ایسا ہی سمجھنے لگتے ہیں حالانکہ ہم کو معلوم ہے کہ معاملات وغیرہ میں ہماری

۱۔ اصل الاصول ۲۔ چھوٹے ہیں ۳۔ نیک لوگوں کا لباس

کیا حالت ہے بل انسان علیٰ نفسہ بصیرة ولو القیٰ معاذیرہ^(۱) (بلکہ انسان خود اپنی حالت پر مطلع ہے گو اپنے حیلے پیش لائے) انسان اپنی اصلی حالت کو خوب جانتا ہے گو وہ کیسے ہی بہانے بنائے وہ بہانے کیا ہیں، وہ بہانے یہ ہیں کہ بعض دفعہ انسان کو اپنی حقیقت معلوم ہوتی ہے خوب جانتا ہے کہ میں بہت سے کام شریعت کے خلاف کرتا ہوں مگر اس کی وضع اور نماز روزہ کی وجہ سے لوگ اس کے معتقد ہیں تو اس سے وہ خود بھی دھوکہ میں آجاتا اور اپنے نفس کا معتقد ہو جاتا ہے کیونکہ وہ دیکھتا ہے کہ اتنے آدمی مجھے دیندار سمجھتے ہیں گویا میری دینداری پر اجماع^(۲) ہو چکا ہے اور اتنے آدمیوں کا اجماع غلط نہیں ہو سکتا۔ مگر میں کہتا ہوں کہ اجماع کہاں ہوا ہے ابھی ایک مسلمان کا اختلاف باقی ہے اور وہ اختلاف ایسے شخص کا ہے جس کا اختلاف اس اجماع میں قاذح^(۳) ہے وہ مسلمان کون ہے وہ خود تم ہو کیونکہ تمہارا دل تو جانتا ہے کہ تم دیندار نہیں ہو پھر یہ اجماع کیونکر حجت ہو سکتا ہے تم جانتے ہو کہ میں نے بلوغ کے بعد بہت سی نمازیں قصفا کی ہیں جن کو ابھی تک ادا نہیں کیا نہ ادا کی فکر ہے دو سروں کو اس حالت کا علم نہیں اس لیے وہ تم کو دیندار خیال کرتے ہیں مگر تم کو تو اپنی حالت معلوم ہے کہ میں ایک گناہ میں مبتلا ہوں نیز تم حج میں بلوغ تاخیر کر رہے ہو تمہارے ذمہ کسی کا قرض آتا ہے جس کو ٹال رہے ہو پھر تم اپنے کو دیندار کیونکر سمجھتے ہو۔ یہ ہے وہ بہانہ جو منجملہ دوسرے بہانوں کے اکثر لوگوں کو گمراہ کیے ہوئے ہے کہ وہ محض دوسروں کے اعتقاد کی بنا پر اپنے معتقد ہو رہے ہیں حالانکہ ہر ایک کو اپنی حقیقت معلوم ہے اور وہ جانتا ہے کہ مجھ میں بہت سی باتیں دینداری کے خلاف موجود ہیں۔ تو یہ دینداری کیا ہوئی نوٹ^(۴) ہوا کہ تم اس کو دیندار کہو اور وہ تم کو دیندار

۱- پارہ ۲۹ سورۃ التیبارہ ۲- سب کا اتفاق ہو چکا ہے ۳- رکاوٹ ۴- شادی و طہیرہ میں جو بیٹے دیتے ہیں کہ جس نے ہماری تقریب میں دیا ہم اس کی تقریب میں دیں گے اور جتنے اس نے دیے اتنے ہی ہم دیں گے اس کو نوٹ کہتے ہیں یہ لیکن دین ناہاڑے یہاں بطور مثال بیان کیا کہ وہ مجھے دسے میں اس کو دوں

سمجھتا ہے تم اس کو نو تہ دسے رہے ہو وہ تم کو نو تہ دسے رہا ہے۔

ایک بے وقوف کی حکایت سے عجیب استدلال

یہ تو وہی حکایت ہوئی کہ گھر سے آیا ہے معتبر نائی ایک شخص کی حکایت ہے کہ وہ پردیس میں تھا اور ہال بچے گھر پر تھے ایک دن اس کی بیوی نے غسل کیا تھا اس لیے نتہ اتار کر رکھ دی تھی اس حالت میں گھر کی نائیں آئی اس نے جو دیکھا کہ بیوی جی کے ناک میں نتہ نہیں تو وہ یہ سمجھی گا شاید یہ رانڈ^(۱) ہو گئی ہے اس لیے نتہ اتار دی ہے وہ اٹھے پاؤں اپنے گھر گئی اور نائی سے جا کر کہا کہ تو بے فکر کیا بیٹھا ہے جلدی سے جا کر اپنے جھمان^(۲) کو اطلاع کر دے کہ آپ کی بیوی رانڈ ہو گئی کیونکہ آج میں نے اس کو نتہ اتارے ہوئے بیٹھا دیکھا ہے اور اس حالت میں بیوہ ہی رہا کرتی ہے^(۳)۔ وہ نائی بھی بیوی کی طرح بیوقوف تھا دورہ اپنے آقا کے پاس پہنچا بہت دور جگہ تھی کئی دن میں راستہ طے ہوا۔ میاں نے پوچھا کہاں سے آ رہا ہے، نائی نے کہا حضور کے گھر سے آ رہا ہوں پوچھا ہمارے گھر خیریت تھی کہا حضور اور تو سب خیریت ہے مگر آپ کی بیوی بیوہ ہو گئی آقا صاحب دونوں سے بڑھ کر احمق تھے یہ سن کر لگے رونے اور اسی وقت غمی کا سامان ہونے لگا۔ دوست احباب کو جو اطلاع ہوئی تو یہ سمجھے کہ شاید گھر سے کوئی خبر ایسی ویسی آئی ہوگی تعزیت کے لیے مجتمع ہو گئے جب مجمع اکٹھا ہو گیا تو کسی نے دریافت کیا کہ گھر سے کوئی اطلاع آئی ہے کھنے لگے کہ ہائے میری بیوی رانڈ ہو گئی، اب تو لوگ بڑے حیران ہوئے کہ یہ خبر کیسی جب بیوی کا شوہر یہ صبح سلامت ہے تو پھر وہ بیوہ کیونکر ہوئی دوستوں نے کہا میاں تم بڑے بے وقوف ہو جب تم صبح سلامت

۱- بیوہ ۲- شوہر کے انتقال پر چونکہ عورت کو رزب و زینت زمانہ عدت میں

منع ہے اس لیے اس کے نتہ اتارے ہونے پر یہ گھمان ہوا

میتھے ہو تو تمہاری بیوی راند کھماں ہوئی۔ آپ فرماتے ہیں کہ یہ تو میں بھی جانتا ہوں لیکن گھر سے جو نائی خبر لایا ہے نہایت معتبر ہے اس لیے یہ خبر غلط نہیں ہو سکتی گو میں جانتا ہوں کہ میرے ہوتے ہوئے وہ بیوہ نہیں ہو سکتی اس حکایت پر تو سب ہنستے ہیں مگر صاحبو! اس حماقت میں ہم سب مبتلا ہیں کہ باوجودیکہ اپنی دینداری کی حالت ہم کو معلوم ہے لیکن محض دوسروں کے اعتقاد کی وجہ سے ہم اپنے معتقد ہو رہے ہیں اس شخص نے جو باوجود اپنے زندہ ہونے کے اپنی بیوی کو بیوہ مان لیا اس میں کیا تاویل ہو سکتی ہے سوا اس کے کہ بیوہ کے معنی بدل دیے جائیں کہ ایک قسم بیوہ کی وہ ہے جس کا شوہر مر جائے اور ایک قسم وہ ہے جو نتو بالی اتار دے مگر یہ خاص نو ایجاد اصطلاح ہوگی، ولا مشاحۃ فی الاصطلاح (اصطلاح مقرر کرنے میں کوئی مضائقہ نہیں) سو ہم آپ کی اصطلاح میں مزاحمت نہیں کرتے ممکن ہے کہ آپ کے نزدیک دینداری کی بھی دو قسمیں ہوں ایک حقیقی دیندار دوسرے وہ جس کو لوگ دیندار سمجھیں اس نئی اصطلاح کے موافق آپ دیندار کیا شیخ بھی بن سکتے ہیں مگر اس حالت میں آپ ویسے ہی شیخ ہوں گے جیسے سب کا گرو شیخ نجدی ہے یعنی شیطان۔

حقیقی دینداری

غرض ہماری حالت یہ ہے کہ ہم دین کی حقیقت کو نہیں سمجھتے اس لیے محض نماز روزہ کر کے اپنے کو دیندار سمجھنے لگتے ہیں حالانکہ معاملات و معاشرت وغیرہ بھی سب دین میں حتیٰ کہ پیشاب و پاخانہ کرنا اور ان سے فراغت کرنا بھی دین ہے گو ظاہر میں راحت نفس ہے مگر ان کاموں میں اگر نیت درست رکھی جائے تو سب دین کے کام ہیں مثلاً پیشاب و پاخانہ اس نیت سے کرو کہ اس سے فارغ ہو کر طبیعت ہلکی ہوگی اور تندرستی قائم رہے گی تو نماز وغیرہ میں دل کئے گا

اس نیت سے یہ کام بھی باعث ثواب ہوں گے حدیث میں ہے لا یصلے احدکم وهو یدافعه الاخیثان۔ یعنی ایسی حالت میں نماز نہ پڑھو کہ تم کو بول و براز^۱ کا تقاضا ہو۔ اب دیکھئے اس وقت نماز پڑھنا حرام اور پیشاب و پاخانہ سے فراغت کرنا واجب ہے اور یہ شخص دنیا کے کام میں نہیں بلکہ دین کے کام میں ہے کیونکہ اس حالت میں یہ حکم شرعی کا امتثال^۲ کر رہا ہے۔ پس دین کی حقیقت امتثال^۳ امر ہے جس وقت جس کام کا شریعت امر کرے اس وقت وہی دین ہے فقط نماز روزہ ہی دین نہیں بلکہ نماز وغیرہ بھی اسی وقت تک دین کے کام میں جبکہ امر کے موافق^۴ ہوں اگر امتثال امر نہ ہو تو یہ بھی دین میں داخل نہیں۔ مثلاً نماز خلاف امر ہو جیسے طلوع یا غروب کے وقت پڑھی جائے تو بجائے ثواب کے گناہ ہوگا۔ روزہ کیسی اچھی عبادت ہے مگر خلاف امر ہو تو وہ بھی دین کا کام نہیں۔ مثلاً کوئی شخص عید کے دن روزہ رکھے اور تمام دن غیبت بھی نہ کرے ذکر شغل^۵ میں مشغول رہے اور تمام آداب صیام^۶ کی رعایت کرے مگر شام کو یہ شخص مردود^۷ ہے کیونکہ اس دن روزہ رکھنا خلاف امر ہے۔ ایسے ہی کوئی شخص حج کرے مگر ذی الحجہ کی نوں تاریخ کے بجائے دسویں کو وقوف عرفہ کرے تو اس کا حج مردود ہے کیونکہ اس نے خلاف امر کیا۔ پس معلوم ہوا کہ دین کی حقیقت امتثال امر ہے۔

انسان اور دوسری مخلوقات کی عبادت میں فرق

چنانچہ حضرت حاجی صاحب نے آیت وما خلقت الجن والانس الا ليعبدون میں یہی نکتہ بیان فرمایا تھا۔ کیونکہ ظاہر میں اس آیت پر ایک اشکال

۱- پیشاب پاتانے ۲- ایک شرعی حکم کا اتباع کر رہا ہے ۳- حکم کی تابعداری کرنے سے۔ حکم کے مطابق ہوں ۴- قسبح وغیرہ ۵- روزے کے تمام آداب بجالانے سے۔ عمل روک دیا جانے کا

وارد ہوتا ہے۔ وہ یہ کہ حق تعالیٰ فرماتے ہیں کہ میں نے جن وانس کو عبادت ہی کے لیے پیدا کیا ہے حالانکہ دوسری آیت سے یہ معلوم ہوتا ہے کہ ان دونوں کے علاوہ بھی تمام مخلوق عبادت میں مشغول ہے چنانچہ ارشاد ہے۔ الم تر ان اللہ یسجد لہ من فی السموات ومن فی الارض والشمس والقمر والنجوم والجبال والشجر والدواب وکثیر من الناس^(۱)۔ (کیا تم کو یہ بات معلوم نہیں کہ اللہ کے سامنے سب عاجزی کرتے ہیں جو کہ آسمانوں میں ہیں اور جو زمین میں ہیں اور سورج اور چاند اور ستارے اور پہاڑ اور درخت اور چوپائے اور بہت سے آدمی بھی) اس سے معلوم ہوا کہ پہاڑ اور درخت اور تمام جانور عبادت کرتے ہیں اور ان میں کوئی قید بھی نہیں لگائی اور انسان کے لیے کثیر من الناس (بہت سے آدمی) کی قید بھی ہے جس کا حاصل یہ ہے کہ انسان تو سب کے سب عبادت نہیں کرتے اور درخت جانور وغیرہ کو بلا قید بیان فرمایا ہے جس کا حاصل یہ ہے کہ وہ سب کے سب عبادت میں مشغول ہیں تو وصف عبادت میں بظاہر دوسری مخلوق انسان و جن سے بڑھی ہوئی ہیں پھر بھی پہلی آیت میں عبادت کو انسان و جن کے لیے تخصیص کے ساتھ بیان فرمایا ہے کہ ان کو محض عبادت ہی کے لیے پیدا کیا گیا ہے اس اشکال کا جواب حضرت حاجی صاحب کی ایک تحقیق سے معلوم ہوتا۔ حاجی صاحب نے بطور نکتہ کے فرمایا تھا کہ عبادت کا مادہ عبد ہے جس کے معنی ہیں غلام اور اس لفظ میں غایت ذلت کا اظہار ہے چنانچہ لغت عبادت کے یہی معنی ہیں اسی لیے عبادت کا درجہ حق تعالیٰ کے لیے خاص ہے غیر اللہ کی عبادت جائز نہیں۔

اللہ کے پسندیدہ نام

حق تعالیٰ کو عبادت بہت پسند ہے حتیٰ کہ تسمیہ^(۲) میں بھی اس کی رعایت

۱۔ آیت ۷ سورۃ الحج ۲۔ نام رکھنے میں

کو حدیث میں مستحب کیا گیا ہے حدیث میں ہے احب الاسماء الى الله
 عبد الله وعبدالرحمن. حق تعالیٰ کو سب ناموں سے زیادہ محبوب عبد اللہ و
 عبد الرحمن ہے جن کے لفظوں ہی سے بندگی اور عبادت کا اظہار ہے۔ عورتوں کو اگر
 شبہ ہو کہ حضور ﷺ نے عورتوں کے وہ نام نہ بتلائے جو حق تعالیٰ کو پسند ہوں
 تاکہ ہم بھی وہی نام رکھا کریں تو یاد رکھو کہ اس حدیث میں عورتوں کے لیے بھی
 نام موجود ہیں عبد کا مؤنث امتہ ہے تو عورتوں کو امتہ اللہ و امتہ الرحمن نام رکھنا
 چاہیے۔ اس کے معنی ہیں خدا کی بندگی جیسے عبد اللہ کے معنی ہیں خدا کا بندہ۔ اور ہر
 چند کہ حق تعالیٰ کے نام بہت ہیں مگر حدیث میں عبد کی اصناف اللہ اور الرحمن کی
 طرف خصوصیت سے اس لیے کی گئی ہے کہ ان دونوں میں ایک خاص ترجیح
 ہے وہ یہ کہ اللہ اسم علم^(۱) ہے باقی تمام نام اسماء صفات ہیں۔ صفات میں سے
 رُحْمَن کو یہ ترجیح ہے کہ اس میں مبالغہ زیادہ ہے اس لیے لغتِ رُحْمَن کا اطلاق غیر خدا
 پر نہیں کیا جاتا تو گو حقیقت میں یہ بھی اسم صفت ہے مگر غلبہ استعمال کی وجہ سے
 اسم علم کے مشابہ ہے باقی سب کذاب^(۲) کا اپنے کو رُحْمَن سے موسوم^(۳) کرنا یہ
 محض^(۴) اس کی شرارت تھی ورنہ لغتِ اس لفظ کا خدا تعالیٰ کے ساتھ مختص ہونا
 اسے بھی معلوم تھا مگر جس طرح فرعون اپنے کو الہ کہتا تھا ہر حال ان دونوں کے
 اندر دوسرے ناموں سے ایک خاص وجہ ترجیح ہے لیکن اگر حق تعالیٰ کے دوسرے
 ناموں کی طرف عبد یا امتہ کو مضاف کر کے نام رکھا جائے تو وہ بھی نفس فضیلت
 میں انہی دونوں کے مثل^(۵) ہوں گے (گو کسی قدر تفاوت^(۶) سہی) پس اگر نام
 رکھنے میں اس کی رعایت کی جایا کرے تو اچھا ہے کہ خدا تعالیٰ کے ناموں کی طرف

۱۔ صفات ہیں ۲۔ جس نے نبوت کا جھوٹا دعویٰ کیا تھا ۳۔ اپنا رحمان نام رکھنا ۴۔ صرف ۵۔ انہی دونوں
 میں سے ۶۔ اگرچہ کچھ فرق ہو

عبد یا امتہ کو مضاف کر کے نام رکھا جائے۔ مگر سبکل لوگ ان ناموں کو بہت کم اختیار کرتے ہیں دوسرے امور کی رعایت کو مقدم سمجھتے ہیں مثلاً قافیہ وغیرہ کی ایک صاحب کی عادت تھی کہ وہ اپنی اولاد کے نام اس وزن پر رکھتے تھے۔ بسم اللہ۔ الحمد للہ۔ قل هو اللہ وغیرہ ایک ظریف نے کہا کہ اب کے بچے پیدا ہو تو اس کا نام ناقتہ اللہ^(۱) بیت اللہ رکھ دینا وہ بڑے بگڑے کہ یہ بھی کوئی نام ہے کہنے لگے صاحب قرآن میں موجود ہیں اس سے بڑھ کر اور کیا دلیل ہوگی اور عورتوں کی تو عجیب عادت ہے ان کے یہاں قافیہ وغیرہ کے علاوہ ناموں میں ایک اور بات بھی دیکھی جاتی ہے کہ نام زبان پر پلنے والا بورواں ہو۔ وہ ایک نام کو مکرر سکر^(۲) چند مرتبہ کہہ کر دیکھتی ہیں کہ یہ نام رواں بھی ہے یا نہیں اگر ان کی زبان پر بے تکلف رواں ہو گیا تو اچھا ہے ورنہ برا۔ ہمارے وطن میں ایک بی بی ہیں ان کی لڑکیوں کے نام امتہ المنان کے قافیہ پر ہیں جب اس قافیہ کے بہت سے نام ہو گئے اور پھر ایک لڑکی پیدا ہوئی تو مجھ سے کہا گیا کہ اس کا نام رکھو میں نے کہا کہ اس قافیہ پر صرف دو نام رہ گئے ہیں اور وہ دونوں عورتوں ہی کی صفت میں رکھے گئے ہیں ایک وصفت حضرت عیسیٰ نے بیان فرمایا ہے اور ایک حضرت فاطمہؑ نے۔ حضرت علیؑ نے عورتوں کو شیطان کہا ہے حضرت فاطمہؑ نے ریحان فرمایا ہے تو اب اس بی بی کا نام ریحان رکھ دو یا شیطان رکھ دو۔ شیطان تو بھلا کون رکھتا اس کا نام ریحان ہی رکھا گیا اور واقعی لفظ و معنی دونوں حیثیتوں سے یہ نام بہت ہی موزوں ہے۔ مگر باوجود ان تمام خوبیوں کے ایک بڑی بی بی اس نام کو چند مرتبہ مکرر کہہ کر کیا فرماتی ہیں کہ یہ کیا نام رکھا ریحان ریحان میں نے کہا سبحان اللہ تم نے اس نام کی اچھی گت بنائی۔ اور یہ جو میں نے کہا تھا کہ یہ نام حضرت فاطمہؑ کے کلام میں ہے اس کا واقعہ یہ ہے

۱۔ اللہ کی بو شنی ۲۔ دو تین دلخ

کہ ایک مرتبہ حضرت علیؑ نے جنسی کے طور پر عورتوں کی مذمت^{۱۱} میں ایک شعر حضرت فاطمہ کے سامنے پڑھا۔

ان النساء شیاطین خلقن لنا نعوذ بالله من شر الشیاطین
(عورتیں شیاطین ہیں جو ہمارے لیے پیدا کی گئی ہیں ہم شیاطین کے شر سے اللہ کی پناہ مانگتے ہیں)
تو حضرت فاطمہؑ نے اس کے جواب میں فرمایا۔

ان النساء ریاحین خلقن لکم وکلکم یشتہون شم الریاحین
(عورتیں پھول ہیں جو تمہارے لیے پیدا کی گئی ہیں ہر ایک تم سے پھول سونگھنے کی خواہش رکھتا ہے)

عورتوں میں ناموں کے متعلق ایک اور بات دیکھی جاتی ہے کہ یہ نام کچھ بے یا پکا جیسے ترکاریاں^{۱۲} بعضی کچی بعضی پکی ہوتی ہیں ایسے ہی عورتوں کے یہاں ناموں کی بھی دو قسمیں ہیں نہ معلوم ناموں کا کچا پکا ہونا انہیں کیسے معلوم ہوتا ہے یہ عورتوں کے خاص علوم ہیں جو مردوں کو بھی معلوم نہیں چنانچہ عبد اللہ اور عبد الرحمن کی نسبت کہا کرتی ہیں کہ یہ پکا پکا نام ہے جیسے بدبھوں کا نام ہوتا ہے تو پکا نام ان کے نزدیک وہ ہے جو بوڑھا پلے کے مناسب ہو اور کچا نام وہ ہے جو بچپن کے مناسب ہو باقی اس کی پہچان کہ کونسا نام بچپن میں پہنتا ہے اور کونسا بوڑھا پلے میں یہ عورتوں ہی کو حاصل ہے صاحب مردوں کی فہم اس سے قاصر ہے۔ مگر میں کہتا ہوں کہ اچھا ہم نے مانا کہ عبد اللہ نام پکا ہے تو عورتوں کو پھر بھی یہ نام اپنی اولاد کا ضرور رکھنا چاہیے کیونکہ اس میں فال نیک ہے کہ بچہ بڑھا ہوگا۔ پس یہ تو اور وجہ اولویت^{۱۳} ہو گئی نہ کہ وجہ انکار کیونکہ عورتیں تو ایسے فال نیکوں کی بہت

معتقد ہوتی ہیں تو وہ اس نام کو فلاں نیک ہی سمجھ کر اختیار کر لیا کریں۔

انسان کی حقیقت

خیر یہ گفتگو تو بیچ میں ناموں کے متعلق بطور جملہ معترضہ کے آگئی تھی ہیں یہ کہہ رہا تھا کہ عبادت کا مادہ عبد ہے جس سے معلوم ہوا کہ انسان عبدیت کے لیے پیدا ہوا ہے اور عبدیت خدا کو پسند ہے جس کی دلیل میں نے ابھی بیان کی ہے۔ ایک مقدمہ تو یہ ہوا۔ اب دیکھنا یہ ہے کہ دوسری مخلوقات کی اطاعت کس قسم کی ہے سو انسان کی اطاعت اور دوسری مخلوقات کی اطاعت میں بڑا فرق ہے۔

اس کو پہلے اپنے خادموں کے اندر دیکھ لو ہمارے یہاں دو قسم کے خادم ہوتے ہیں ایک تو نوکر ہوتا ہے اور ایک غلام نوکر کی خدمات اکثر متعین ہوا کرتی ہیں گو اس سے مختلف قسم کے کام لیے جائیں مگر پھر بھی باوجود عموم کے اس میں کچھ مستثنیات بھی ہوا کرتے ہیں مثلاً جو نوکر آپ کی ڈیورٹی کا ملازم ہے آپ اس سے گھر کے کام جتنے چاہیں لے لیں مگر اس سے پانچا نہ نہیں اٹھا سکتے وہ اس کام سے انکار کر دیتا ہے کیونکہ اس کی خدمتیں متعین ہیں جن میں یہ خدمت داخل نہیں اس کو اس سے انکار کا حق ہے اور غلام کی خدمتیں متعین نہیں ہوتیں اس سے ہر قسم کا ذلیل و خسیس^{۱۱} اور نفیس و شریف (جائز) کام لیا جاسکتا ہے اس کو کسی خدمت سے انکار کا حق نہیں اور کبھی ایسا بھی ہوتا ہے کہ آقا کو کسی مجلس یا محفل میں جانا ہے مگر خود کسی وجہ سے نہیں جاسکتا تو سلاطین و امراء کے قصص^{۱۲} سے معلوم ہوتا ہے کہ انھوں نے ایسے مواقع میں اپنے غلام^{۱۳} کو اپنا لباس پہنا کر بھیج

۱- گھٹیا ۲- ممنون ۳- یہاں سے ان لوگوں کو بہت لینا چاہیے جو اسلام کے مسلہ غلامی پر اعتراض کرنے ہیں بلکہ جس غلامی کے یہ آثار ہوں کہ آقا اور غلام میں کامل اتکا پیدا ہوا ہو اسے اس کو خلاف عدل کون سمجھ سکتا ہے۔ جن سمجھتا ہوں کہ جب دشمن کی فوج کے ہزاروں لاکھوں آدمی نہ کہ قبائل میں اسیر و قید ہو کر آئیں تو ان کے متعلق بستر سلوک کی صورت کیا ہے۔ اگر ان کو فوراً رہا کر دیا جائے تو یہ صورت جس قدر

دیا اس وقت وہ غلام شاہی منصب کے فرائض انجام دیتا تھا کیونکہ اس وقت وہ بادشاہ کا نائب بنا ہوا ہے اور کبھی آقا بیمار ہے غلام اس کی تیمار داری کرتا اور بعض دفعہ اس کا پاناہ تک اٹھاتا ہے غرض غلام کے لیے کوئی خاص خدمت متعین نہیں یہی انسان و دیگر انواع خلق کی ہے کہ تمام مخلوق کے متعلق خاص خاص عبادت ہیں مگر انسان کے لیے کوئی عبادت خاص نہیں (انسان سے مراد مجموعہ انس و جن ہے یعنی مکلفین ۱۳ منہ۔

(بقیہ حاشیہ صفحہ گذشتہ) ضرر رساں ہے ظاہر ہے کہ جس دشمن کی کثیر تعداد کو مصیبت کے ساتھ گرفتار کیا تھا اس کو پھر اپنے مقابلہ کے لیے ربا کر دیا اور اگر ان کو قید کیا جاوے تو اس میں جو قیامت سے ظاہر ہے۔ قیدی کو قیدی رکھ کر خواہ کتنی ہی راحت دی جائے اس کے دل سے عداوت نہیں نکل سکتی۔ دوسرے قیدیوں پر جتنا روپیہ صرف ہوتا ہے اس کا اندازہ ہر سلطنت کر سکتی ہے تو دشمنوں کے اوپر کثیر رقم صرف کرنا جس سے نتیجہ کچھ بھی حاصل نہیں کیونکہ وہ دشمن کے دشمن ہی رہتے ہیں محض حماقت ہے پھر قید کے اندر اسیروں کو ہر قسم کی علمی اور تمدنی ترقی سے روکنا ظاہر ہے کہ قید میں رہ کر کوئی شخص علمی ترقی نہیں کر سکتا اس کی تمام قوائے فکر یہ معطل (اس کی تمام سوچنے سمجھنے کی صلاحیتیں بیچارہ پڑتی رہتی ہیں) پڑتی رہتی ہیں اس لیے اسیروں (قیدیوں) کو قید رکھنا بھی کچھ مفید ثابت نہیں ہو سکتا۔ اگر ضرر سے بچنے کے لیے سب کو تیغ (قتل) کیا جائے کیا جاوے تو اس کا قبیح (برا ہونا) ہونا ہر شخص کو معلوم ہے ان سب باتوں پر نظر کر کے بتلایا جاوے کہ قیدیوں کے ساتھ ہست سلوک کی صورت کیا ہے ہم دعویٰ کے ساتھ کہتے ہیں کہ اس کے متعلق جو طریقہ اسلام نے بتلایا ہے اس سے ہست کوئی مذہب نہیں بتلا سکتا اسلام کا حکم ہے کہ جتنے قیدی معرکہ جنگ میں گرفتار ہوں اول تو ان سے اپنے قیدیوں کا مقابلہ کیا جاوے جو ذہین مخالفت کے باتوں میں گرفتار ہو چکے ہیں۔ اس کے بعد جو بچیں ان کو خنام (مال تقسیم) میں کو دیا جائے انہیں دیدیے جائیں) میں تقسیم کر دیا جائے کہ وہ ان کو اپنا غلام بنا کر اپنے گھر میں رکھیں جو خود کھادیں وہی ان کو کھلاویں جو خود پسندیں وہی ان کو پسندیں طاقت سے زیادہ ان سے کوئی کام نہ لیں اور ان کے دین و دنیا کے درست کرنے کا خیال رکھیں۔ جب آقا غلام کو اپنے گھر میں اولاد کی طرح رکھے گا تو اس کا لازمی نتیجہ یہ ہوگا کہ پہلی عداوت (دشمنی) اس کے دل سے نکل جائے گی اور وہ آقا کے گھر کو اپنا گھر سمجھے گا اس کی اولاد کو اپنے بیٹائی خیال کرے گا اس پر خزانہ سلطنت اسیروں کے بیہ شمار مصارف (ہت سے اخراجات سے) سے محفوظ رہتا ہے اور ایک ایک آدمی پر ایک ایک غلام تقسیم ہو جانے سے اس پر بھی کوئی بار نہیں پڑتا بلکہ وہ غلام کے کھانے کپڑے کو اس کی خدمت کے مواضع میں خوشی سے قبول کر لیتا ہے مسلمان غلاموں کو علم و حرمت سے بھی محروم نہیں رکھ سکتے کیونکہ وہ سمجھتے ہیں کہ جاہل غلام سے

ملائکہ اور دوسری مخلوقات کی عبادات

مثلاً ملائکہ میں بعض کے لیے عبادت رکوع معین ہے وہ رکوع ہی میں رہتے ہیں، بعض کے لیے عبادت سجد متعین ہے وہ ہر وقت سجدہ میں رہتے ہیں اور وہ ایک حال پر رہنے سے ٹھکتے نہیں کیونکہ وہ نور سے بنے ہیں اور نور میں یہ خاصیت ہے کہ اس میں تعب^(۱) و نصب نہیں ہوتا حق تعالیٰ فرماتے ہیں۔ یسبحون اللیل والنہار لا یفترون (رات دن پاکی بیان کرتے ہیں اس سے ٹھکتے نہیں) اسی طرح آسمان زمین وغیرہ کے لیے ایک ایک عبادت متعین ہے۔ چنانچہ ان کی ایک عبادت تو موس ہے وہ یہ کہ جس کام کے لیے جو چیز بنائی گئی ہے اس کام میں آتی رہے جیسے پہاڑ جس کام کے لیے بنائے گئے ہیں اس کام میں لگے ہوئے ہیں زمین اپنے کام میں لگی ہوئی ہے آسمان چاند سورج سب ایک ایک کام میں لگے ہوئے ہیں یہ ان کی عبادت ہے چنانچہ آیت: فقال لها وللارض انتبیا طوعا او کرہا قالتا اتینا طانعیں۔ کی تفسیر میں یہی کہا گیا ہے کہ حق تعالیٰ

(بقیہ حاشیہ صفحہ گذشتہ) مذہب اور شائستہ غلام کی قیمت زیادہ ہوتی ہے اس وجہ سے مسلمانوں نے عموماً غلاموں کی تعلیم کا بہت زیادہ انتظام کیا ہے جس کا نتیجہ یہ ہوا کہ آج علماء کی فہرست میں صدہا اور ہزار آزاد شدہ غلاموں کا نام نہایت عزت و احترام سے لکھا ہوا نظر آتا ہے۔ پھر چونکہ آقا کو غلام کے ساتھ ایک تعلق بالکافرا ارسا دیا گیا ہے جو انسان کو اپنی اولاد کے ساتھ بھی حاصل نہیں اس کا نتیجہ یہ ہوا کہ غلاموں کے ساتھ آقاؤں کا اولاد سے زیادہ تعلق ہو گیا کہ جس طرح کسی شخص کے بیٹے کو گالی دینا اور مارنا باپ کی اہانت شمار ہوتا ہے اسی طرح کسی گے غلام کو ذلیل و حقیر کرنا آقا کو ذلیل کرنا سمجھانے کا جو مسلمان احکام اسلام کے پابند تھے ان کے واقعات تاریخ میں موجود ہیں کہ وہ غلاموں کو کس محبت اور شفقت کے ساتھ پالتے تھے اور ان کی تعلیم و تہذیب کا کس درجہ خیال کرتے تھے تو کیا اس غلامی کو خلاف عدل و انصاف سمجھنا انصاف کا خون کرنا نہیں ہے۔ رہا یہ کہ بعض لوگوں نے غلاموں کے ساتھ برے برتاؤ بھی کیے ہیں سو اس کا جواب یہ ہے کہ ان لوگوں کا یہ برتاؤ ایسا ہی پتھا جیسا کہ بعض مسلمان نماز نہیں پڑھتے اور شراب پیتے ہیں اس کے ذمہ دار یہ لوگ خود ہیں قانون اسلام اس کا کسی طرح ذمہ دار نہیں اسلام نے غلاموں کے متعلق جس قدر عادی احکام صادر کیے ہیں کوئی قوم اس کی نظیر نہیں دیکھا سکتی کہ دشمن کی فوج کے قیدیوں کے ساتھ اس نے اتنے حقوق کی رعایت کی ہو۔ وائد اعظم ۱۳ جامع (مولانا گلزار احمد صاحب عثمانی)

نے آسمان و زمین سے فرمایا کہ تم (جس کام کے لیے بنائے گئے ہو اس کے انجام دینے کے لیے) آؤ خواہ خوشی سے یا ناخوشی سے انہوں نے جواب دیا کہ ہم خوشی سے حاضر ہیں۔ غرض ان مخلوقات کا ان کاموں میں مستعمل ہوتے رہنا جن کے لیے یہ بنائے گئے ہیں ایک عبادت ہے یہ عبادت تو موس ہے اور ایک عبادت غیر موس ہے۔ جیسے حق تعالیٰ نے ہر مخلوق کو ایک تسبیح جداگانہ تعلیم کر دی ہے۔ وار من شی الا یسبح بحمدہ ولکن لا تفہموا تسبیحہم۔ (کوئی چیز ایسی نہیں جو اللہ تعالیٰ کی حمد کے ساتھ پاکی نہ بیان کرتی ہو لیکن اس کی تسبیح تم نہیں سمجھتے) گو اس میں مفسرین کا اختلاف ہے بعض نے تسبیح حالی مراد لی ہے کہ ہر چیز اپنی حالت سے حق تعالیٰ کی قدرت و نزابت^(۱) کو ظاہر کرتی ہے اور بعض نے تسبیح حقیقی مراد لی ہے کہ بل کشف کا یہی قول ہے وہ جمادات کی تسبیح کو سنتے ہیں اس لیے وہ اس کو حقیقت پر محمول کرتے ہیں۔ میں نے کسی کتاب میں دیکھا ہے کہ حق تعالیٰ نے بعض ملائکہ کو یہ تسبیح تعلیم کی ہے سبحان الذی جمع بین الثلج والنار (پاک ہے اللہ جس نے برف و آگ کو جمع کر دیا ہے) ان فرشتوں کا آدھا جسم برف کا ہے اور آدھا جسم آگ سے نہ برف آگ کی گرمی کو کم کرتا ہے نہ آگ برف کو پگھلاتی ہے اس لیے ان کو یہ تسبیح تعلیم کی گئی ہے کہ پاک ہے وہ ذات جس نے برف اور آگ کو جمع کر دیا۔ ملائکہ کی ایک جماعت کو تسبیح تعلیم کی گئی ہے سبحان الذی زین الرجال باللحم والنساء۔ بالذوائب پاک ہے وہ ذات جس نے مردوں کو ڈالھی سے زینت دی اور عورتوں کو زلفوں سے۔ اس پر شائد بعض لوگ خفا ہوں گے کہ یہ فرشتے تو روزِ ہمارے برائی کرتے ہیں ہم کو مردوں میں بھی شمار نہیں کرتے ہیں۔ بھائی جب تم خود ہی اپنی مردانگی کی علامت کا صفایا

کردو تو کوئی کیا کرے غرض اسی طرح تمام مخلوق کا ذکر متعین ہے ان کے سپرد ایک خاص عبادت ہے اور انسان کی عبادت و خدمت متعین نہیں ایک وقت میں نماز کا حکم ہے ایک وقت میں نماز سے ممانعت ہے اور پانا نہ جانے کا حکم ہے۔ جس وقت کسی کو پانا نہ پیشاب کا تقاضا ہو اس وقت اس کو نماز پڑھنا مکروہ ہے، پانا نہ جانا ضروری ہے اس وقت اس کا پانا نہ جانا بھی عبادت میں داخل ہے اس کو اس کام میں بھی نماز ہی کا ثواب ملے گا اور اگر اس وقت وہ نماز میں مشغول ہوا تو گناہ ہو گا غرض کبھی اس کی نماز قضاء حاجت کے حکم میں ہے اور کبھی قضاء حاجت نماز کے حکم میں ہے اسی طرح کبھی اس کو سونے کا حکم ہے کبھی جاگنے کا حکم ہے۔ حدیث میں ہے کہ تمام رات مت جاگو ان لنفسک علیک حقاً وان لعینک علیک حقاً وان لزوجک علیک حقاً فادوا الی کل ذی حق حقہ۔

(تیرے نفس کا تجھ پر حق اور تیری آنکھوں کا بھی تجھ پر حق اور تیری بیوی کا بھی تجھ پر حق ہے پس ہر صاحب حق کے حق کو ادا کرو) تو دیکھئے ایک مخصوص حصہ شب میں سونا ماسور^۱ یہ ہوا اور وہ مخصوص حصہ ہر شخص کے مزاج کے مناسب ہو گا جتنی دیر میں دماغ و جسم کا تعب^۲ زائل ہو جایا کرے۔ نیز اگر کسی شخص کو ذکر کرتے کرتے یا تہجد کی نماز پڑھتے ہوئے نیند کا غلبہ ہونے لگا تو اس کے لیے حدیث میں وارد ہے۔ لیرقد یعنی سو رہے۔ لعلہ یستغفر فیسب نفسہ مبادا کہیں استغفار کرتے ہوئے اپنے آپ کو برا بلا ہی کہنے لگے مثلاً اللھم اغفر لی (اے اللہ مجھ کو بخش دے) کی جگہ اللھم اغفر لی عین سے کہنے لگے تو اس کے معنی برے میں جس میں اپنے اوپر بد دعا ہے کہ مجھے مٹی میں ملا دے اور یہاں تک بھی غنیمت ہے بعض دفعہ نیند میں حق تعالیٰ کا نام غلط سلیط لٹکنے لگتا ہے اس لیے میں مشورہ دیتا ہوں کہ ذکر

۱- رات کے ایک مخصوص حصہ میں سونے کا حکم دیا گیا ہے ۲- تکلاوٹ دور ہو جایا کرے

۲۰
میں جب نیند آنے لگے تو زبان سے ذکر فوراً بند کر دو اس وقت قلب سے توجہ اور خیال رکھو۔

ذکر قلبی کا اثبات

اور کوئی شخص ذکر قلبی کو بے اصل سمجھ کر اس سے متوحش^(۱) نہ ہو یہ بھی احادیث سے ثابت ہے صحیحین کی متفق علیہ روایت ہے۔ حضرت عائشہ فرماتی ہیں کہ رسول اللہ صلی اللہ علیہ وسلم بذكر الله على كل احيانه (رسول اللہ ﷺ اپنے ہر وقت میں ذکر اللہ کرتے رہتے تھے) اب بتائے کہ ذکر ہر وقت میں زبان سے کیونکر ہو سکتا ہے بعض مواقع میں ذکر لسانی نہیں ہو سکتا اب یا تو علی کل احيانه^(۲) میں مجاز کے قائل ہو جیسے کہ اس کے معنی فی اکثر احيانه^(۳) ہیں یا صوفیہ کے مذہب پر ذکر قلبی کے قائل ہو کر اس کو اپنے عموم پر رکھیں اور یہی ظاہر ہے بلکہ صوفیہ کے نزدیک تو اصل ذکر قلبی ہی ہے یعنی اگر ذکر لسانی^(۴) ذکر قلبی سے خالی ہو تو وہ اس کو معتبر نہیں سمجھتے (مگر اس کا یہ مطلب نہیں کہ ذکر لسانی میں اگر حضور قلب نہ ہو تو ذکر نہ کرے چھوڑ بیٹھے بلکہ مطلب یہ ہے کہ محض لسانی کو کافی سمجھ کر اس پر قناعت نہ کرے بلکہ ذکر قلبی کے لیے کوشش کرتا رہے اور وہ کوشش یہی ہے کہ لسانی پر دوام کرے اور اس کے ساتھ دل کو متوجہ کرنے کی بھی عادت ڈالے اسی طرح ذکر قلبی حاصل ہو جائے گا۔ مولانا فرماتے ہیں۔

از صفت و از نام پدید خیال و اس خیال بست دلال وصال

(صفت اور اسم سے تصور اور خیال پیدا ہوتا ہے اور پھر وہ تصور روبرو وصال بن جاتا ہے)

۱۔ پریشان ۲۔ اپنے ہر وقت میں ۳۔ وقت کے اکثر حصے میں ۴۔ زبان سے ذکر

ایک جگہ فرماتے ہیں۔

مست ولا يعقل نہ از جام ہو اسے زہوق قانع شدہ بر نام ہو
(تم جام محبت سے مست ولا يعقل نہیں ہو تم صرف نام حق پر بجائے محبت کے
قناعت کیے ہوئے ہو)

اس میں نام پر قناعت کرنے سے منع فرماتے ہیں ذکر اسی سے مطلقاً منع نہیں فرماتے کیونکہ یہی تو زینہ ہے ذکر قلبی کا اور وصول الی الذات (ذات تک پہنچانے) کا (۱۲ ج ۱) اور اس حدیث سے زیادہ صریح دوسری حدیث میں من ذکر فی نفسہ ذکرتہ فی نفسی و من ذکرنی ملأ ذکرته فی ملأ خیرہ منہ الحدیث۔ حق تعالیٰ فرماتے ہیں کہ جو کوئی مجھ کو اپنے دل میں یاد کرے میں بھی اس کو اپنی ذات سے یاد کرتا ہوں اور جو کوئی مجھ کو جماعت میں یاد کرے میں اس کو اس کی جماعت سے بہتر جماعت میں یاد کرتا ہوں اس میں تو ذکر نفسی کو ذکر جماعت کے مقابلہ میں بیان فرمایا ہے جس میں ذکر قلبی کے سوا بظاہر اور کچھ مراد نہیں گویا احتمال ہے کہ مقابلہ جماعت میں ذکر ہونے سے ذکر خلوت مراد ہو باللسان مگر ایک اور حدیث حاشیہ حصین میں نقل کی ہے یفضل الذکر الخفی الذی لا یسمعه الحفظۃ سبعون ضعفاً۔ (حص ۷۷) (ذکر خفی جس کو نگہبان فرشتے بھی نہ سنتے ہوں ذکر جلی سے ستر گنا فضیلت رکھتا ہے) اس سے ذکر خفی کا ذکر جلی سے افضل ہونا ثابت ہوتا ہے۔ قلت ولکنی لم اعرف سندہ لہ شاہد قوی من حدیث سعد بن ابی وقاص عنہ مرفوعاً قال خیر الذکر الخفی وخیر الرزق أو العیش ما یکفی رواہ ابو عوانہ وابن حبان فی صحیحہما۔ کذا فی الترغیب ص: ۵۰۸ ح مشکوٰۃ میں کہتا ہوں اس کی سند مجھے معلوم نہیں ہاں اس کے لیے شاہد قوی ہے حدیث سعد ابن ابی وقاص سے جو

مرفوعاً ان سے مروی ہے انہوں نے بیان کیا ذکر خفی بہتر ہے رزق یا عیش سے اس قدر بہتر ہے جو کافی ہو اس کو ابو عوانہ و ابن حبان نے اپنی صحیحین میں روایت کیا ہے (

بہر حال یہ تو محض ان لوگوں کی تسلی کے لیے کہا گیا جو بدوں حدیث کے کسی بات کا ثبوت نہیں مانتے ورنہ اصل حکم تو یہ تھا کہ جب نیند آوے سو رحو اور اس وقت ذکر کو بند کر دو لیکن میں نے ان لوگوں کے لیے جو ذکر کا بند کرنا ایسے حال میں گوارا نہیں کرتے یہ بتلادیا کہ وہ ذکر قلبی کیا کریں۔

ذکر میں نیند آنے کا علاج

حضرت مولانا گنگوہی سے ایک شخص نے عرض کیا کہ حضرت ذکر میں نیند بہت آتی ہے اس کا کیا علاج آپ نے فرمایا اس کا علاج یہی ہے کہ پس نگیہ سر کے نیچے رکھ کر سو رہو۔ واقعی مشائخ محققین کی عجیب شان ہوتی ہے مگر محققین سے میری مراد وہ علماء نہیں ہیں جن کے صرف عقائد صحیح ہوں ان کو تو اہل حق اور محقق کہنا چاہیے۔ تو جب مشائخ اہل حق بولا جاتا ہے اس کا مطلب یہ ہوتا ہے کہ وہ دکاندار نہیں بدعتی نہیں ہیں پیری مریدی کو پیشہ نہیں بناتے پس اہل حق اور محقق تو دکانداروں اور بدعتوں کے مقابلہ میں ہوتے ہیں مگر حق ہونے کے لیے صرف محقق ہونا کافی نہیں اور یہ ضروری نہیں کہ ہر محقق ہو اس کی تفصیل یوں سمجھیے کہ محقق ہونا تو ایسا ہے جیسے تندرست ہونا اور محقق ہونا ایسا ہے جیسے طیب ہونا تو ظاہر ہے کہ ہر تندرست طیب نہیں ہوتا اور نہ طیب بننے کے لیے صرف تندرست ہونا کافی ہے پس مشائخ محققین وہ ہیں جو عقائد صحیحہ کے ساتھ امراض نفس و معالجات نفس سے بھی ماہر ہوں چنانچہ حضرت مولانا گنگوہی محقق

ہونے کے ساتھ محقق بھی تھے تو انہوں نے ذکر میں نیند آنے کا اچھا علاج بتلایا کہ یہ
 سر کے نیچے رکھ کر سو رہو پھر جب کچھ نیند سے بوجھ بٹکا ہو جاوے پھر کام شروع
 کرو واقعی اس کا بس یہی علاج ہے اگر کوئی غیر محقق ہوتا تو نہ معلوم کیا کیا ہوتا
 چنانچہ بعض لوگ بتلایا کرتے ہیں کہ جب نیند کا غلبہ ہو سیاہ مرچیں چھایا کرو میں کہتا
 ہوں آخر کہاں تک۔ اگر پھر نیند آئی تو پھر مرچیں چھانے تو بعد کتنے سیر مرچیں
 چھانے علاوہ اس میں اس نقصان کے کہ منہ سے بہت زیادہ پانی کا ہنا دماغ کے
 صنف کا سبب ہوگا۔ نیز زیادہ مرچیں چھانے سے حرارت قلب کا اندیشہ سے ایک
 بڑا نقصان یہ ہے کہ جس کام کے لیے یہ شمس جاگنے کی تدبیریں کر رہا ہے اس
 مرج کے مشغول میں وہ کام بھی نہ ہوگا کیونکہ تجربہ کر کے دیکھ لیا جاوے کہ غلبہ نیند
 میں اگر مرج چھاتے رہو اس وقت تو نیند کم ہو جاتی ہے مگر جہاں تھوڑی دیر اس کو
 موقوف کیا پھر نیند آنا شروع ہوتی تو یہ اچھا جان کو پاپ^(۱)۔ اور اگر کہیں سیاہ
 مرچوں سے حرارت بڑھ گئی دماغ خشک ہو گیا تو وہی بات ہو جانے کی جیسا انہی
 کے ایک بھولے مولوی صاحب ہر وعظ میں مسلمانوں کی عملی کوتاہیاں بیان
 فرما کر کہا کرتے تھے کہ یہ سب فساد مرچوں کا ہے ان کے نزدیک دنیا میں جو کچھ
 ہوتا ہے زنا، چوری، جھوٹ، فریب، ترک صوم و صلوة یہ سب مرچوں کا فساد ہے
 خیر ان امور میں تو مرچوں کے فساد کو دخل ہو یا نہ لیکن اگر کسی ذکر کا دماغ سیاہ
 مرچیں چھانے سے خراب ہو گیا تو وہاں ضرور یہی کہا جائے گا کہ یہ سب مرچوں کا
 فساد ہے۔ بعض لوگ نیند دور کرنے کے لیے لو لگیں چھانا ہوتا ہے میں یہ تو سنت
 آگ ہے اس کی تو تھوڑی مقدار بھی جگر و قلب کو پھونک دے گی پھر بہت جلد
 اخلج وغیرہ کا اندیشہ ہے جس کے بعد پھر ساری عمر و خلیفہ کو تو خیر باد کہو ہی گے

نماز روزہ بھی چھوٹ جائے گا۔ تو یہ اچھی حفاظت ہے و طیفہ کی کہ نماز روزہ کو بھی
برہاد کیا یہ سب طریقے و بیات ہیں، بس اس کا آسان علاج وہی ہے جو مولانا
گنگوہی نے فرمایا کہ نگہ سسر کے نیچے رکھ کر سورج کو شیخ کو معرفت کے ساتھ کسی قدر
طلیب بھی ہونا چاہیے تاکہ ہر شخص کی قوت و ضعف کے لحاظ سے عمل تعلیم
کرے۔ حضرت حاجی صاحب نے ضیاء القلوب میں لکھا ہے کہ ذکر کو دودھ گھی کی
نگثیر^۱ چاہیے تاکہ ذکر جہر^۲ سے دماغ خشک نہ ہو جائے یہ کام تو ساری عمر کا
ہے ایک دو روز کا کام تھوڑا ہی ہے کہ آج کیا اور کل چھوڑ دیا اس لیے دماغ کی
حفاظت بہت ضروری ہے۔ بعض لوگ ذکر کے ساتھ تھلیل^۳ غذا کو ضروری سمجھتے
ہیں یاد رکھو یہ قاعدہ کچھ نہیں ہے ہر شخص کا مزاج اس میں مختلف ہے تھلیل غذا
سے کسی کو نفع ہوتا ہے اور کسی کو ضرر^۴ ہوتا ہے اور آج کل بوجہ ضعف
قوی^۵ کے ضرر ہی زیادہ ہوتا ہے بس اس زمانہ میں تھلیل غذا کا مفید درجہ یہ ہے
کہ قدر سے بھوک رکھ کر کھانا کھایا جائے یعنی دستر خوان سے ایسے وقت میں اٹھو کہ
دو چار رقمہ کی بھوک باقی ہو زیادہ تھلیل سے قوسے داغیہ وغیرہ پر برا اثر ہوتا ہے تو
بہائی تم کو ذکر کرنا ہے یا نفس کو بلاک کرنا۔ بزرگوں نے جو نفس کشی بتلائی ہے
اس کا یہ مطلب تھوڑا ہی ہے کہ اس کو بھوکا ماروان کا مطلب یہ ہے کہ اس کو تواضع
کی ضرب سے بلاک کرو اس میں ذلت پیدا کرو۔ تکبر کو توڑو اور یہ بات پیدا ہوتی ہے
کسی کی جو تیاں سیدھی کرنے سے تھلیل غذا سے یہ بات حاصل نہیں ہوتی بلکہ اس
سے تو اور تکبر بڑھتا ہے کیونکہ یہ شخص اپنے کو صاحب مجاہدہ سمجھنے لگتا ہے اور جو
لوگ پیٹ بھر کے کھانا کھاتے ہیں ان کو حسیر اور اپنے سے کم سمجھتا ہے وہی حال
ہو جاتا ہے۔ ع

۱- ریاضی ۲- ہاتھوں سے کرنے ۳- غذا میں گھی کرنے کو ۴- نقصان ۵- عمدہ کے کمرہ ہونے کی وجہ سے

چوں گرسد میوش لگ شو (جب فائدہ سے ہوتا ہے تو کتے کی طرح ہوتا ہے)

احکام کی بجا آوری کا نام عبادت سے

بہر حال میں یہ کلمہ رہتا کہ انسان کی کوئی خدمت متعین نہیں بلکہ ہر وقت میں اس کے لیے جدا خدمت ہے جیسے غلام ہوتے ہیں ایک وقت اس کو سونے کا حکم ہے اس وقت سونا اس کی عبادت ہے ایک وقت جاگنے کا حکم ہے اس وقت جاگنا اس کی عبادت ہے، ایک وقت پیشاب پاخانہ کا حکم ہے اس وقت یہی اس کی عبادت ہے پس اس کی عبادت کی حقیقت کیا ہے "مض امتثال امر" کہ جس وقت جو حکم ہوا اس کو بجالانے اور اس سے ہم کو سمجھنا چاہیے کہ حق تعالیٰ کی ہمارے حال پر کس قدر شفقت و عنایت ہے کہ اول تو ہم سے غلاموں کا سا برتاؤ فرمایا نوکروں جیسا برتاؤ نہیں کیا اور یہ کتنا بڑا فخر ہے کہ حق تعالیٰ ہم کو اپنا غلام بنالیں۔

منت منہ کہ خدمت سلطان بھی کنی منت شناس ازو کہ بخدمت بداشت (احسان مت جتاؤ کہ میں بادشاہ کی خدمت کرتا ہوں بلکہ اسکا احسان سمجھو کہ تم جیسے کو اپنی خدمت میں رکھ چھوڑا ہے)۔

پھر اس برتاؤ میں ہمارا نفع کس قدر ہے کہ ہم کو سونے اور جاگنے اور قضاے حاجت^{۱۱} کرنے اور بیوی کے پاس جانے میں بھی ثواب ملتا ہے، قدم قدم پر ثواب ہی ثواب ہے کیونکہ معاشرت کو بھی دین ہی میں داخل فرمایا ہے گو بعض لوگ اس کو دین سے خارج سمجھتے ہیں۔

مگر بالکل غلط ہے حق تعالیٰ نے قرآن میں آداب مجلس اور احکام استیذان^{۱۲} کو امر و نہی کے ساتھ بیان فرمایا ہے اور کسی شے کا نامور بہ و منہی عزہ^{۱۳}

۱- پیشاب پاخانہ کرنے میں ۲- کسی کے گھر میں داخل ہونے کے لیے اجازت طلب کرنے کے احکام بیان کیے ہیں ۳- کسی کام کا حکم دیا جانا یا اس سے روکنا ہی دین سے

ہونا یہی دین ہونے کی علامت ہے حق تعالیٰ فرماتے ہیں یا ایہا الذین آمنوا اذا
 قیل لکم تفسحوا فی المجالس فانسحوا بفسح اللہ لکم واذا قیل انشروا
 فانشروا۔ اسے مسلما نو! جب تم سے یہ کہا جاوے کہ کھل کر بیٹھا جاؤ تو کھل جایا کرو
 حق تعالیٰ بھی تمہارے لیے (جنت وغیرہ میں) وسعت کر دیں گے اور جب یہ کہا
 جاوے کہ کھڑے ہو جاؤ تو کھڑے ہو جایا کرو۔ تو دیکھئے اس آیت میں آداب مجلس
 کی تعلیم دی گئی ہے اور ہر چند کہ جو تعلیم اس میں دی گئی ہے وہ امر فطری^۱ سے کہ
 ضرورت کے وقت کھل کر یا کھڑے ہو کر پھر سمٹ کر بیٹھنا طبیعت انسانی کا خود
 تقاضا ہے مگر حق تعالیٰ نے اس کا امر اس لیے فرمایا کہ بعض لوگ ایسے منکسر اینٹھ
 مروڑ والے ہوتے ہیں کہ ان سے کسی کے واسطے ہیئت^۲ بدلنا دشوار ہوتا ہے
 میرا خود واقعہ ہے کہ میں نے ایک صاحب سے صف بندی کے وقت کہا کہ بھائی
 دایمی طرف آ جاؤ وہ نہ آنے میں نے دوسرے شخص سے کہا بھائی ان کو تو شان
 گھٹتی ہے تم ہی آ جاؤ وہ نہ آنے میں نے دوسرے شخص سے کہا بھائی ان کی تو
 شان گھٹتی ہے تم ہی آ جاؤ تو ان کو اس قدر ناگوار ہوا کہ صف سے نکل مسجد سے
 بھی بھاگ گئے۔ واقعی ایسے بددماغوں میں غرور و تکبر کوٹ کوٹ کر بھرا ہوا ہے
 چنانچہ اسی واسطے یہ لوگ جماعت میں بھی کم شریک ہوتے ہیں اور کہتے ہیں کہ مسجد
 میں جلا سے دہنے^۳ ہر قسم کے آدمی ہوتے ہیں اور وہ ہمارے دوش بدوش^۴
 کھڑے ہوتے ہیں تو ہم کیسے آویں اسے ظالمو خدا کے دربار میں بھی آ کر تمہارا
 تکبر و حیلہ نہیں ہوتا تم وہاں بھی اپنی شان کو محفوظ رکھنا چاہتے ہو اچھا پھر یہی ہے تو
 پھر تم جلاہوں و حسوں کی جنت میں بھی نہ جانا کیونکہ جنت میں یہ لوگ بھی ہوں گے
 بلکہ تم سے زیادہ ہوں گے کیونکہ جنت کے اعمال و خصال^۵ غریبا میں زیادہ

۱- طبیعتی فعل ہے ۲- ہیئت حالت بدلنا ۳- روئی دھنے والے ۴- ساتھ ساتھ ۵- خصلتیں

ہوتے ہیں اور غالباً درجات میں بھی تم سے عالی^{۱۱} ہوں تو وہاں تم کو یہ کیسے گوارا ہوگا کہ جنت میں جلاہوں کے ساتھ رہو اور ساتھ رہنا بھی ان سے کم درجہ ہو کر چاہیے تو یہ کہ جب تم کو فرشتے جنت میں لے جانے لگیں تو صاف کہہ دینا کہ ہم جلاہوں کے ساتھ نہیں رہتے ہم تو فرعون و شداد و نرود کے ساتھ رہیں گے جیسے سودا کا اور اس کی بیوی کا قصہ ہے۔ سودا تو ایک رند مشرب شاعر تھا مگر اس کی بیوی نیک نماز روزہ کی پابند تھی ایک دن سودا کو مسزہ پہن سوچا تو آپ بیوی سے کہنے لگے تو جو نماز پڑھتی ہے اس سے کیا نفع آخر اتنے دن تجھے نماز پڑھتے ہوئے ہو گئے تجھے کیا ملا اس نے کہا ہمیں آخرت میں جنت ملے گی ہم نماز کی بدولت جنت میں جائیں گے۔ تو سودا کیا کہتا ہے جا ہاؤ! تو وہاں بھی ان جلاہوں اور ملاہوں اور کنہڑوں ہی کے ساتھ رہے گی۔ (کیونکہ جنت میں غربا ہی زیادہ ہوں گے) اور دیکھو ہم قیامت کے دن جہنم میں جائیں گے جہاں بڑے بڑے بادشاہ ہوں گے فرعون، نرود، شداد، قارون ہامان وغیرہ۔ بڑا ہی مسزہ تھا اس کو یہاں بھی مسزہ سوچا۔

مگر جہاں بعض امراء ایسے اینٹھ مرڑور کے ہوتے ہیں وہاں بعض بے چارے متواضع اور مسکین طبع بھی ہوتے ہیں۔ ایک درندار نواب صاحب والی ملک کی حکایت ہے کہ ایک غریب آدمی نماز میں ان کی دوش بدوش^{۱۲} کھڑا ہو گیا تھا وہ غریب ان سے بالکل مل کر نہیں کھڑا ہوا جیسا کہ نماز میں حکم ہے صرف اسی خوف سے کبھی یہ برامانیں وہ بچ بچ کر کھڑا ہوتا تھا اور سلام کی ساتھ ہی فوراً جاگا۔ نواب صاحب نے اس کو طلب کیا وہ بہت ڈرا کہ کہیں کپڑا وغیرہ لگ گیا ہے اس کی باز پرس^{۱۳} ہوگی مگر لوگوں نے سمجھا دیا کہ تو ڈرنا مت اور دین کے خلاف بات مت کہنا۔ جب حاضر ہوا تو نواب صاحب نے پوچھا تم ہم سے بچ بچ کر کھڑے ہوتے

تھے کیا ہم سے ڈرتے تھے اس لئے کہا تم سے کیا ڈرتا خدا کے دربار میں سب برابر ہیں۔ میں اس لیے بچتا تھا کہ کہیں مجھ میں دنیا کا اثر نہ ہو جو وہ بڑے خوش ہونے اور درباریوں سے کہا دیکھو اللہ کے بندے کیسے کیسے ہیں اور اس کی کچھ ماسواہی تنوہ مقرر کردی اور بہت معتقد ہوئے۔ سو ایسے امراء بھی ہیں (اس موقع پر پہنچ کر سامعین و عطف سے جناب شیخ رشید احمد صاحب نے فرمایا کہ مسجد کے پچھلے حصہ میں دھوپ آگئی وہاں جو لوگ بیٹھے ہیں ان کو تکلیف ہے ذرا اگلے حصہ والے کچھ اور آگے بڑھ کر بیٹھ جاویں چنانچہ سب نے اس پر عمل کیا۔ حضرت مولانا نے فرمایا کہ دیکھیے اسی وقت ضرورت ہو گئی تفسیح فی المجلس مجلس میں کھل کر بیٹھنے کی اور بھدا اللہ سب نے تعمیل کی جو کہ علامت ہے تواضع و اخلاص کی اگر اینٹھ و مروڑ والے ہوتے تو اتنی جلدی تعمیل نہ ہوتی۔ غرض میں یہ کہہ رہا تھا کہ معاشرت کے آداب بھی داخل دین ہیں چنانچہ قرآن میں تفسیح فی المجلس (مجلس میں مل کر بیٹھنے) کا امر ہے۔ ایک حدیث میں تفریق بین الاثنین (دو کے درمیان تفریق) کی ممانعت ہے یہ بھی آداب مجلس میں سے ہے کیونکہ بعض لوگ باہم دوست ہوتے ہیں وہ مل کر بیٹھنا چاہتے ہیں ان کو درمیان میں اجنبی کے آنے سے سخت ایذا ہوتی ہے اسی طرح اس کی بھی ممانعت ہے کہ کسی کو اس کی جگہ سے اٹھا کر خود وہاں بیٹھا جاوے کہ یہ سخت تکبر اور ظلم ہے کسی کو اس کی جگہ سے اٹھانے کا کسی کو کچھ حق نہیں (بشرطیکہ وہ مجلس عام ہو جیسے مسجد یا مجلس و عطف وغیرہ خاص مجلس نہ ہو۔ ۱۲ جامع) اور کہاں تک گناؤں شریعت نے آداب معاشرت بہت بتلائے ہیں ان کا مختصر پتہ بتلانے کے لیے میں ایک بات کہتا ہوں وہ یہ کہ آج کل بعض قرآنوں کے ساتھ فہرست مضامین قرآینہ بھی طبع ہوتی ہے پہلے فہرست قرآن نہیں بنائی

گئی تھی مگر آج کل جہاں اور نئے نئے کام ہو رہے ہیں وہاں یہ بھی ایک نیا کام ہوا ہے تو آپ قرآن کی فہرست لے کر دیکھیں اس میں آپ کو آداب اللباس، آداب الکلام، آداب السلام، آداب المجلس وغیرہ ملیں گے اس سے پتہ چلے گا کہ حق تعالیٰ نے معاشرت کے باب میں بھی ضروری چیز سے تعرض کیا ہے اس کے بعد حدیث کی کوئی کتاب مثلاً مشکوٰۃ لے لیجئے اور اس کی فہرست دیکھیں اس میں بھی آپ کو آداب اللباس، آداب الطعام، آداب السلام، آداب المجلس، ذم الکبیر (۲)، ذم التہاجر (۳)، ذم التہاسد (۴)، التباہض (۵) باب ماعلیٰ الحکام (۶) من التیسیر، باب اطاعت الامراء (۷) والحکام وغیرہ وغیرہ ہر قسم کے احکام متعلق معاشرت و سیاست و سلطنت کے ملیں گے اور وہ سب کے سب رسول اللہ ﷺ کے اقوال و افعال سے ماخوذ ہیں اور عبادت نام ہے امثال (۸) احکام کا اور احکام ہر قسم کے میں تو انسان کی کوئی حالت عبادت سے خالی نہیں ہو سکتی کیونکہ ہر حال کے متعلق شریعت کا ایک حکم ہے اور اس کا بجالانا عبادت ہے اور یہیں سے یہ بھی ثابت ہو گیا کہ اسلام میں ہمارے تمام مقاصد و نکل میں ہمارا کوئی مقصود اسلام سے باہر نہیں کیونکہ اسلام کے معنی اطاعت ہی کے ہیں جو احکام کے متعلق ہوتی ہے اور احکام سے ہماری کوئی حالت باہر نہیں تو اسلام سے ہمارا کوئی مقصود خارج نہیں ہو سکتا اس سے آپ کو اسلام کی عظمت معلوم ہو گئی ہوگی۔

اسلام میں درجہ کمال مطلوب ہے

اب سمجھیں کہ اس حدیث میں جناب رسول اللہ ﷺ نے اسلام کے متعلق

- ۱۔ سنی نے کے آداب ۲۔ کبیر کی برائی ۳۔ ایک دوسرے سے ترک تعلق کی برائی ۴۔ باہر سے کی برائی
- ۵۔ ایک دوسرے سے بغض رکھنے کی برائی ۶۔ اس بات کا باب ہے گا کہ حکام کو احکامات میں آسانی پیدا کرنی چاہیے ۷۔ اس بات کا باب ہے گا کہ کن باتوں میں حکام اور امراء کا اتباع ضروری ہے ۸۔ آپ ﷺ کے قول اور عمل سے نکلے گئے ہیں ۹۔ احکام کی بجا آوری

ایک ضروری بات بیان فرمائی ہے ضروری ہونا تو اسی سے معلوم ہو گیا ہوگا کہ اس بات کا تعلق توقف اسلام سے ہے کیونکہ اسلام کی ضرورت معلوم ہے اور ضروری کے ایسے متعلقات بھی ضروری ہوا کرتے ہیں کیونکہ وہ تعلق ایک خاص حیثیت کا ہے جو ترجمہ سے معلوم ہو جائے گا۔ رسول اللہ ﷺ فرماتے ہیں کہ قریب سے لوگوں پر ایک زمانہ ایسا آوے گا کہ لوگوں میں اسلام کا نام ہی رہ جائے گا اور قرآن سے کچھ نہ رہے گا مگر رسم یعنی نقش حدیث طویل سے مگر آگے اجزاء کا بیان اس وقت مقصود نہیں گو ممکن ہے کہ ضمناً وہ بھی بیان میں آجائیں مگر مقصود اس وقت یہی جملے ہیں اس حدیث سے معلوم ہوا کہ اسلام کے چند درجے ہیں لایستی من الاسلام الاسم (نہیں باقی رہے گا اسلام بجز اس کے نام کے) میں لفظ من الاسلام (اسلام ہے) بتلوا رہے کہ یہ بھی اسلام کی ایک فرد^{۱۱} ہے گو فرد اونی ہی سہی تو ایک درجہ تو یہ ہوا جس کو حضور ﷺ نے درجہ اسم فرمایا ہے یعنی نام کا اسلام پھر اس جملہ میں نفی و استثناء ہے جو حضر کو مفید ہے اور حضر میں ماعدہ^{۱۲} کی نفی ہوا کرتی ہے معلوم ہوا کہ اسلام میں ہیں اور بھی چیزیں جن کی یہاں نفی کر کے صرف درجہ اسم کو باقی رکھا گیا ہے اور ویسے بھی محاورہ میں نام کا درجہ حقیقت کے مقابہ میں بولا جایا کرتا ہے تو ایک درجہ اور نکلا جس کو کام کا اسلام یا حقیقی اسلام کہنا چاہیے اب آپ کو معلوم ہوا ہوگا کہ اس حدیث کے مضمون کو اسلام سے کس قسم کا تعلق ہے اس میں اسلام کے درجے بتلائے گئے ہیں جن میں بعض ناقص ہیں بعض کامل جب اس حیثیت کا تعلق ہے تو اس کی ضرورت میں کیا کلام رہا۔ پھر جب اسلام مطلوب ہے جیسا کہ بیان بھی ہو چکا اور مسلمان کے لیے اسلام کا مطلوب ہونا بدیہی^{۱۳} بات ہے اور قاعدہ ہے کہ جو چیز مطلوب ہوا کرتی ہے اس کا درجہ کمال

۱۔ قسم ۱۔ اس کے علاوہ کی نفی ہوتی ہے سو۔ کملی بات

ہی مطلوب ہوا کرتا ہے درجہ نقصان کسی کو مطلوب نہیں ہوتا نہ اس پر کوئی راضی ہوتا ہے مثلاً تعلیم اولاد کا درجہ ایک کامل ہوتا ہے ایک ناقص مثلاً انٹرنس کا درجہ کامل ہے تو اس سے کم کے اوپر کوئی راضی نہیں ہوتا اور اگر کوئی زیادہ مال دار ہے اس کی نظر میں درجہ کمال بی۔ اے یا ایف۔ اے وہ اس سے کم کے اوپر راضی نہیں ہوتا۔ پھر خود بی۔ اے اور ایف۔ اے میں بھی دو درجے ہیں ایک ناقص ایک کامل۔ ناقص یہ کہ پڑھنے لکھنے کے بعد استعداد درست نہ ہو کسی فن سے مناسبت نہ ہو تو اس حالت میں کہا جاتا ہے کہ صاحب تعلیم برائے نام ہوئی روپیہ ہی برباد گیا ایسی تعلیم باوجودیکہ عدم "تعلیم کے مقابلہ میں کچھ درجہ ضرور رکھتی ہے مگر عموماً اس کو ناکافی اور برائے نام سمجھا جاتا ہے اور کوئی شخص اپنی اولاد کے لیے ایسی ناقص تعلیم کو پسند نہیں کرتا اسی طرح ہر چیز کو دیکھ لیا جائے تو معلوم ہوگا کہ مطلوب میں ہمیشہ درجہ کمال مقصود ہوتا ہے درجہ نقصان کوئی گوارا نہیں کرتا جب یہ بات سمجھ میں آگئی۔

تو اب سمجھو کہ اسلام کے بھی مختلف درجات ہیں جن میں بعض کامل اور بعض ناقص ہیں اور اسلام مطلوب ہے تو اسلام میں بھی درجہ کمال ہی مطلوب ہونا چاہیے مگر افسوس کہ اسلام میں ہم لوگ ناقص حالت پر قناعت کیے ہوئے ہیں اس کے کمال کی فکر نہیں کرتے۔ سیدنا رسول اللہ ﷺ اسی کی شکایت فرماتے ہیں۔

خبر سے مقصود انشاء ہوتا ہے

یہ حدیث گو بظاہر بصورت خبر ہے مگر درحقیقت اس سے مقصود شکایت ہے۔ حضور ﷺ دراصل ہماری شکایت فرماتے ہیں کہ تمہاری دین سے لاپرواہی رفتہ رفتہ اس درجہ بڑھ جائے گی کہ ایک وقت میں تمہارا اسلام نام کارہ جائے گا۔

۱۔ تعلیم نہ ہونے کے مقابلے میں

ایک بار میرے ذہن میں ایک بات آئی تھی پھر بعد تامل وہ بہت مفید اور صحیح معلوم ہوئی وہ یہ کہ جملہ خبریہ خود مقصود نہیں ہوتا بلکہ ہمیشہ انشاء ہوتا ہے اگر جملہ خبریہ بولا جاوے تو اس میں ساتھ ہی ایک جملہ انشائیہ مقصود ہوتا ہے مثلاً کوئی شخص یہ کہے کہ جس کا آپ کو انتظار تھا وہ آگیا تو یہ خبر خود مقصود نہیں ہو سکتی بلکہ مقصود یہ ہے کہ تم مطلع ہو جاؤ تا کہ انتظار کی کلفت ارفع ہو یا یہ کہ اس کی مہمانی کرو خاطر و مدارات کا سامان کرو۔ یا کسی نے خبر دی کہ آج کل حاکم وقت بدل گیا ہے۔ یہ جملہ بھی خود مقصود نہیں ہو سکتا بلکہ مقصود یہ ہوگا کہ اب اس کے مذاق کی رعایت کرنا ضروری ہے پہلے حاکم کا مذاق معلوم کر لینا اب کافی نہ ہوگا غرض اسی طرح غور کر کے دیکھ لیا جائے کہ تمام جملہ خبریہ میں کوئی نہ کوئی جملہ انشائیہ ضرور لگا ہوا ہوتا ہے جو کہ فی نفسہ مقصود ہوتا ہے مگر یہ ان لوگوں کے کلام میں ہوگا جو فضول کلام کے عادی نہ ہوں ہمیشہ سوچ کر بات کرتے ہوں یعنی عقلاء کے کلام میں تو یہی قاعدہ ہے کہ جملہ خبریہ خود مقصود نہیں ہوتا ہے مگر آج کل مقصود بدل گیا ہے اس زمانہ میں خود اخبار ہی کو لوگوں نے مقصود بنا لیا ہے جیسے کسی اخبار میں ایک خبر دیکھ کر بیان کر دی کہ مرزا پور میں طاعون پھیل رہا ہے۔ اب ان حضرات سے اگر کوئی سوال کرے کہ اس خبر سے آپ کا مقصود کیا ہے تو وہ خاموش ہیں ان کی خاموشی سے اس کلام کا فضول اور لغو ہونا ثابت ہو جائے گا اگر یہ کلام مفید ہوتا اور مستحکم نے سوچ کر اسے زبان سے نکالا ہوتا تو وہ ضرور کسی مقصود کا نام لیتا جو صورت انشاء میں ہوتا مثلاً یہی کہتا کہ وہاں مسلمان آباد ہیں دعا کرو یا اپنی حفظ صحت کا انتظام کرو یا وہاں جانے کا قصد^{۱۲} نہ کرو وغیرہ وغیرہ اگر وہ ان جملہ انشائیہ میں سے ایک بھی بیان کر دے تو اس کا جملہ خبریہ لغو نہ رہے گا مفید

ہو جائے گا۔

علماء سے سوال کرنے کا ادب

اس سے آپ کو اندازہ ہوا ہوگا کہ آج کل اکثر لوگ فضول و عبث و لغو و لایعنی امور میں مشغول ہیں بعض لوگ کارڈ لکھتے ہیں تو ان سے یہ نہیں ہو سکتا کہ مقصود کی ایک دو بات لکھ کر کارڈ کو ختم کر دیں نہیں اس کو کھیاں سی مار کر بھرنا فرض و لازم سمجھتے ہیں اب وہ پر کیونکر ہوگا انہی فضول خبروں قصوں پینے کارڈ ایک پیسہ کا تھا تو یہ لوگ چار پیسے وصول کرتے تھے اور اب تو آٹھ پیسے وصول کرتے ہیں واقعی بالکل کھیاں سی مارتے ہیں جس کا پڑھنا بھی مشکل ہوتا ہے۔ ہمارے وطن میں ایک صاحب ہیں وہ اپنے عزیز کو بڑے لمبے لمبے خطوط لکھتے تھے جس میں فضول سوالات ہوا کرتے تھے مثلاً یہ کہ آجکل غنہ کا بھاؤ کیا ہے آپ کے پڑوس میں کون کون لوگ رہتے ہیں ان کے یہاں خیرت ہے یا نہیں اور اسی قسم کی بہت سی باتیں ہوتی تھیں مکتوب الیہ سب باتوں کا جواب کہاں تک دے آخر اس نے ان فضولیات کا جواب دینا چھوڑ دیا تو وہاں سے تقاضا ہوتا کہ تم میری سب باتوں کا جواب نہیں دیتے۔ اس نے جواب دیا کہ تمہارے خطوط میں فضول و لایعنی سوالات ہوتے ہیں میں سب کا جواب کہاں تک دوں مگر کاتب کو اپنی غلطی کا احساس نہ ہوا تو مکتوب الیہ نے بھی یہی عمل شروع کیا کہ اب ان سے اسی قسم کے فضول سوالات کرنا شروع کیے۔ حتیٰ کہ ایک خط میں سو سے زیادہ سوالات تھے تو وہ حضرت بڑے جملائے اور لکھا کہ تم بہت فضول باتیں لکھتے ہو اس سے بڑی کلفت ہوتی ہے۔ انہوں نے جواب دیا کہ حضرت مجھے بھی آپ کے بیہودہ سوالات سے ایسی ہی کلفت ہے^{۱۲} مہوتی تھی اب آپ کو اندازہ ہوا۔ غرض اس ترکیب سے پہچنا

چھوٹا۔ میرے پاس جب ایسے خطوط آتے ہیں جن میں فضول خبریں یا فضول سوالات ہوں تو میں یہ شعر لکھ دیتا ہوں۔

ماقصہ سکندر و دارا نمونداہ ایم ازنا بجز حکایت مہر و وفا سپرس

(ہم نے دارا سکندر کے قصے نہیں پڑھے ہیں ہم سے مہر و وفا سے علوہ اور قصے مت پوچھو)

ہم سے اگر دین کی بات پوچھو تو ہم ضرور بتلاویں گے۔ محنت سے ہم نہیں گھبراتے بشرطیکہ وہ بات اس قابل ہو کہ اس میں محنت کرنے سے خدا کی رضا حاصل ہوتی ہو ہم سے دین کا مسئلہ پوچھو اگر یاد ہوگا تو فوراً جواب دیں گے اگر یاد نہ ہوگا کتاب دیکھ کر جواب معلوم کرنے کی کوشش کریں گے چاہے اس میں ہم کو ہفتہ دو ہفتہ تک کتابوں کی ورق گردانی کرنی پڑے اگر پھر بھی ہم کو شرح صدر^{۱۱} نہ ہوگا تو اپنے سے زیادہ جاننے والے کا پتہ بتلاویں گے۔ ابھی آج کل کا قصہ ہے کہ ایک شخص میرے پاس سلسلہ میں داخل ہونے کے لیے آیا چونکہ اس کی برادری میں عورتوں کو میراث نہ دینے کا رواج تھا اس لیے پہلے حقوق العباد سے سبکدوش ہونے کی اسے تعلیم کی گئی کہ پہلے اس گناہ سے نجات حاصل کرو پھر سلسلہ میں داخل ہونے کا قصد^{۱۲} کرنا وہ بیچارہ طالب تھا اس لیے خوشی سے اس پر تیار ہو گیا اور اس نے سب کے حقوق ادا کرنے کا تیرہ کر لیا چونکہ کئی پشتوں سے عورتوں کو میراث نہیں دی گئی تھی اس لیے جہاں تک پتہ چل سکا وہاں تک ورثہ کے نام لکھے گئے معلوم ہوا کہ پردادا کے بھی اوپر سے عورتیں مرموم ہیں تو کسی بطن کا لمبا مناسخ^{۱۳} ہوا ورثہ کی تحقیق اور فرائض نکالنے

۱- دل اس پر نہیں تھکے گا ۲- اروہ کرنا سو۔ کیونکہ ورثہ بہت سے پرچکے تھے اس لیے ان کی میراث آنے کے بعد ان کی طرف منتقل ہوتی گئی جس کے لیے کئی صفحات لکھنے پڑے تب جا کر ان کے حصے لکھے

میں دو ہفتے لگ گئے مگر ہم اس سے نہیں گھبرائے دو تین آدمیوں کو اپنے ساتھ لیکر
 میں نے مناخہ نکالا اور سب کے سہام^{۱۱} الگ الگ بتلائے اس اللہ کے بندے
 نے سب ورثہ مروین^{۱۲} کو ان کا حق ادا کیا ان لوگوں نے لینے سے انکار بھی کیا
 کیونکہ بعض کے بہت ہی معمولی حصے تھے کسی کے دو روپیہ کسی کے چار روپیہ مگر اس
 نے معافی کو منظور نہیں کیا بلکہ سب کا پیسہ پیسہ ادا کر دیا۔ غرض ضروری باتوں
 میں منت سے ہم نہیں گھبراتے ہاں فضول امر میں ہم سے ایک سطر بھی نہیں
 لکھی جاتی۔ اس کا احساس وہ شخص کرتا ہے جس کو وقت کی قدر ہو مگر آج کل لوگ
 وقت کی قدر ہی نہیں جانتے حالانکہ زندگی کی ہر ہر گھڑی ہر سکنڈ اور منٹ اتنا قیمتی
 کہ ساری دنیا بھی اس کی قیمت نہیں ہو سکتی مرتے وقت اس کی قدر معلوم ہوگی کہ
 ہائے ہم سے کتنا بڑا خزانہ فضول برباد ہو گیا اس وقت آپ تمنا کریں گے کہ کاش
 مجھ کو ایک دو منٹ کی اور مہلت مل جائے تو میں توبہ و استغفار کر کے گناہوں سے
 پاک ہو جاؤں حقوق العباد کے متعلق ورثہ کو وصیت کر دوں مگر اس وقت مہلت کہاں
 اذاجاء اجلهم لا يستأخرون ساعة ولا يستقدمون۔ وقت آنے کے بعد نہ
 ایک منٹ اور حر ہو سکے گا نہ اور۔ اور ارشاد ہو گا اولم نعلمکم ما يتذکر فیہ من تذکر
 و جاءکم النذیر۔ کیا ہم نے تم کو اتنی عمر دراز اور طویل مہلت نہ دی تھی جس
 میں اگر تم چاہتے تو نصیحت حاصل کر سکتے تھے خصوصاً جبکہ تمہارے پاس ڈرانے
 والے بھی آپکے تھے (بعض نے نذیر کی تفسیر شیب (برخا پے) سے کی ہے ۱۲)۔
 غرض وقت بہت قابل قدر چیز ہے لیکن لوگ اس کی قدر نہیں کرتے
 فضول باتوں میں صنایع کرتے ہیں۔ بعض طالبین کی عادت ہے کہ وہ محض حالات
 سے خط کو بھر دیتے ہیں اس سے کچھ نہیں معلوم ہوتا کہ مقصود کیا ہے اگر یہ مقصود

۱۔ حصے ۲۔ وورثاء جن کو اب تک ان کا حق نہیں ملتا

ہے کہ ہمارے اوپر ایسے ایسے حالات وارد ہوتے ہیں تو اس اطلاع سے کیا مقصود ہے اگر یہ مقصود ہے کہ یہ حالات قابل التفات ہیں یا نہیں اور محمود ہیں یا مذموم تو اس کی تصریح ہونی چاہیے ورنہ محض اطلاع ایک فضول امر ہے اس تفصیل سے معلوم ہوا ہوگا کہ آج کل اکثر لوگ اخبار فضول میں مشغول ہیں اور حدیث میں ہے حسن اسلام المرء ترکہ مالا یعنہ یعنی اسلام کی خوبی یہ ہے کہ مسلمان لایعنی امور کو ترک کر دے تو یہ سب امور قابل ترک ہیں (یہ مضمون غایت تفصیل کے ساتھ وعظ ترک مالا یعنی میں بیان ہو چکا ہے۔ قابل مطالعہ ہے۔

خواب کی حقیقت

بعض لوگ خطوط میں خواب بہت لکھتے ہیں مجھے اس سے بھی الجھن ہوتی ہے کوئی بہت ہی عجیب و غریب خواب ہو تو اس کی اطلاع کا مصانقہ نہیں مگر یہ تو نہ ہونا چاہیے کہ ہر خط میں خواب ہی لکھے ہوئے آیا کریں۔ اگر دس خطوط میں امر اض نفس کا معالجہ دریافت کیا جائے اپنے عیوب کی اصلاح کا طریقہ دریافت کیا جائے تو اس کے بعد ایک خط میں خواب لکھ دینے کا بھی مصانقہ نہیں مگر اب تو حالت یہ ہے کہ دس خطوں میں تو خواب کی کیفیات ہوتی ہیں اور ایک خط میں بیداری کی۔ یہ تو یقیناً لایعنی^(۱) میں داخل ہے پھر طرہ^(۲) یہ کہ خواب لکھ کر اس کی تعبیر دریافت کرنا چاہتے ہیں اور مجھے اول تو تعبیر سے بہت کم مناسبت ہے دوسرے اس کو طریق^(۳) سے کچھ تعلق نہیں نہ شان اصلاح کے لیے معبر ہونا ضروری۔ بلکہ تعبیر کے فن کو تو اسلام کی بھی ضرورت نہیں زمانہ جاہلیت میں بعض کفار ایسے معبر ہوتے ہیں کہ علماء اسلام میں بھی ایسے معبر نہ ہوتے ہوں گے تو جو فنی مسلم و کافر دونوں میں مشترک ہو اس کو طریق یا بزرگی سے کیا تعلق اس لیے میں سمجھا کرتا

۱- بیلا ۳- مزید ستم یہ ہے ۳- اصلاح کرانے کے طریقہ سے کوئی تعلق نہیں

ہوں کہ جس خط میں خواب لکھا جائے اس کے ساتھ یہ بھی لکھ دیا جائے کہ اگر تعبیر ضروری ہو تو لکھی جائے ورنہ کچھ ضرورت نہیں اس سے مکتوب الیہ پر بار نہیں ہوتا اسی لیے میں خوابوں کا جواب کم دیتا ہوں اکثر تو یہ شعر لکھ دیتا ہوں۔

نہ شبہم یہ شب پر ستم کہ حدیث خواب گویم۔ چو غلام آفتابم، مسر ز آفتاب گویم
(نہ میں شب ہوں نہ شب پرست جو خواب کی تعبیر بیان کروں محبوب حقیقی کا
بندہ ہوں ان ہی کی باتیں بیان کرتا ہوں)

خواب کا درجہ شریعت میں صرف اتنا ہے کہ حضور ﷺ نے اچھے خواب کو بشارات میں سے فرمایا ہے کہ یہ دل خوش کن چیز ہے اور برے خواب کو تمزین من الشیطان (شیطان کی طرف سے حزن و ملال میں ڈالنا) کہا گیا ہے۔ یعنی شیطان برے خواب دکھلا کر مسلمان کو پریشان کرنا چاہتا ہے تو اس سے پریشان و مغلوب نہ ہونا چاہیے ورنہ شیطان اور تنگ کرے گا خواب سے نہ کوئی جنت میں جانے گا نہ دوزخ میں کیونکہ اس کا مدار اعمال اختیار پر ہے اور خواب اختیاری نہیں اگر کوئی آدمی ساری عمر برے خواب دیکھتا رہے تو اس کا کیا قصور ہے اور جو ساری عمر اچھے خواب دیکھے اس کا کیا کمال ہے عکساً یہ کہ خواب علت نہیں محض علامت ہے وہ بھی جبکہ خواب ہی ہو تبخیر دماغ نہ ہو اور آج کل اکثر خواب تو ایسے ہی ہوتے ہیں کہ تبخیر دماغ سے پریشان خیالات نظر آنے لگتے ہیں مگر لوگوں نے اس کو مقاصد میں داخل کر لیا ہے اور خواب کے اوپر اعتماد کر کے فیصلے کر لیتے ہیں بعض لوگ چاہتے ہیں کہ مردہ کو خواب میں دیکھ لیا جائے اور جب تک وہ نظر نہیں آتا اس وقت تک مستنکر "رہتے ہیں حالانکہ اس میں ایک ضرر ہے وہ یہ کہ مردہ اگر اچھی حالت میں نظر آیا تو اس کے بعد ایصال ثواب سے غفلت ہو جاتی ہے گویا ان کے

نزدیک ثواب پہنچانے کے لیے معذب^{۱۱} ہونا بھی ضروری ہے اور اگر اسے معذب دیکھا تو مسلمان سے خواہمواہ بدگمانی ہوگی حالانکہ محض خواب کی بناء پر کسی سے بدگمان ہونا جائز نہیں یہ ساری گفتگو اس پر شروع ہوئی تھی کہ جملہ خبریہ سے بھی انشاء ہی مقصود ہوتی ہے اور جس جملہ سے انشاء مقصود نہ ہو وہ مہمل ہے یہ مضر آج کل ہی ہوا ہے کہ اخبار کو بھی مقصود سمجھتے ہیں۔ پس ہر چند کہ رسول اللہ ﷺ کے کلام میں اس جگہ جملہ خبریہ وارد ہے مگر جب خبر خود مقصود نہیں ہو سکتی تو حضور ﷺ جو سید الکماء والفضحاء ہیں آپ کے کلام میں خبر سے مقصود انشاء کیوں نہ ہوگا۔ اگر اس پر کوئی اشکال کرے کہ قل عواذ اللہ احد (فرما دیجئے اللہ ایک ہے) میں خبر سے کیا مقصود ہے میں کہوں گا کہ مقصود یہ ہے کہ اللہ تعالیٰ واحد^{۱۲} ہے تم اس کو واحد ہی سمجھو۔ غرض حضور ﷺ کے کلام میں بھی اس جگہ خبر مقصود نہیں بلکہ انشاء مقصود ہے اور مطلب یہ ہے کہ اے لوگو تم اپنے اسلام کی تکمیل میں کوشش کرو اور درجہ کمال حاصل کرنے کی فکر کرو۔ ایسا نہ ہو کہ وہ نام کا اسلام رہ جائے یا محض صورت ہی صورت رہ جائے اور یہ درجہ نہ کافی ہے نہ مطلوب کیونکہ مقاصد میں ہمیشہ درجہ کمال مطلوب ہوا کرتا ہے اور اس حدیث میں ضمناً ان لوگوں کی شکایت بھی ہو گئی جو محض درجہ صورت یا درجہ اسم پر اکتفا کر لیں گے اسی کو آپ بطور شکایت کے بیان فرماتے ہیں کہ عنقریب ایک زمانہ ایسا آوے گا کہ اسلام کا نام ہی نام رہ جاوے گا اور قرآن کے صرف نقوش رہ جاویں گے۔

درجات اسلام

اس کلام نبوی ﷺ سے یہ بات تو صراحتہ معلوم ہو گئی کہ آپ اسلام کے مراتب و درجات بیان فرما رہے ہیں البتہ ان درجات کی تعیین یہ بعض کی اشارہ ہے

۱- عذاب میں گرفتار ہونا ۲- اکیسے

اور بعض کی صراحت غور کرنے سے یہ معلوم ہوتا ہے کہ اس حدیث میں حضور ﷺ نے اسلام کے تین درجے بیان فرمائے ہیں لہذا پہلے میں ان درجات کی تعیین کرنا چاہتا ہوں پھر تکمیل کا طریقہ بیان کروں گا۔ ایک درجہ تو اس جگہ صراحتاً مذکور ہے جس کو نام کا اسلام فرمایا ہے اور دو درجے صراحتاً مذکور نہیں مگر تاہل^(۱) سے سمجھ میں آسکتے ہیں چنانچہ ولا یبقی من القرآن الا رسمہ (قرآن سے صرف نقش ہی باقی رہ جائیں گے) سے دوسرا درجہ مضموم^(۲) ہوتا ہے یعنی رسم اسلام کیونکہ جیسے قرآن میں ایک درجہ رسم^(۳) قرآن ہے اسی طرح اسلام میں ایک درجہ رسم اسلام ہے جس کو صورت اسلام کہنا چاہیے اور اس کی وجہ یہ ہے کہ لفظ اسم اور لفظ رسم کے معنی میں غور کرنے سے لغت فرق معلوم ہوتا ہے اسم کہتے ہیں نام کو اور رسم کہتے ہیں نقش کو پس درجہ اسم میں توشی کا تحقق^(۴) نہ صورت ہوتا ہے نہ معنی محض نام ہی نام ہوتا ہے اور درجہ رسم میں نام کے ساتھ صورت کا بھی تحقق^(۵) ہوتا ہے پس یہ درجہ نام کے درجہ سے بڑھا ہوا ہے یہ دو درجے ہوئے اب ایک تیسرا درجہ اور ہونا چاہیے جس کے اعتبار و تقابل^(۶) سے ایک درجہ کو نام کا اسلام اور ایک درجہ کو صورت کا اسلام کہا گیا ہے وہ درجہ حقیقت کا ہے ظاہر ہے کہ بدوں^(۷) تصور حقیقت کے نہ نام کا درجہ ہو سکتا ہے نہ صورت کا اس لیے اس کا ماننا تو ضروری ہے۔

اب ترتیب وار سن لیجیے اسلام کے تین درجے ہوئے ایک تو درجہ حقیقت ہے جس کو کام کا اسلام کہنا چاہیے، دوسری صورت کا درجہ تیسرے نام کا اسلام ہے جس میں نہ حقیقت ہے نہ صورت ہے مگر برائے نام اس پر حقیقت کا اطلاق

۱- غور کرنے سے ۲- سمجھ میں آتا ہے ۳- نقش قرآن ۴- نام کے درجہ میں تو وہ چیز نہ صورت پائی جاتی ہے نہ معنی ۵- نقش کے درجہ میں نام کے ساتھ صورت بھی پائی جاتی ہے ۶- مقابلہ ۷- بغیر

کر دیا جاتا ہے۔ اس کو ایک مثال میں سمجھئے کہ مثلاً دوستی ایک شے ہے اس کے بھی ہمارے عرف میں تین درجے ہیں ایک تو دوستی کی حقیقت ہے کہ دل سے خیر خواہی اور ہمدردی ہو دوسرے دوستی کی صورت ہے کہ ظاہر میں برتاؤ ایسا ہے جیسا دوستوں کے ساتھ کیا جاتا ہے مگر دل میں محبت زیادہ نہیں لیکن اس کے ساتھ اتنی بات بھی ہے کہ دشمنی کا برتاؤ بھی نہیں نہ پیچھے نبوت حکایت نہ دشمنوں کے ساتھ سازش ہے یہ بھی ایک درجہ میں دوستی ہے یعنی دوستی کی صورت ہے جس کی حقیقت یہ ہے کہ دشمنی نہ کرنے کو بھی دوستی کہہ دیا جاتا ہے اور ایک قسم کی دوستی یہ ہے کہ منہ پر تو دوستی کا برتاؤ کیا جاتا ہے جبکہ کرامت کرتے ہیں سامنے خوشامد کی باتیں بناتے ہیں اور پیچھے ایذا و ضرار^۱ کے درپے ہوتے ہیں تو پہلا درجہ تو کمال دوستی کا ہے اور دوسرا درجہ صورت دوستی کا ہے اور تیسرا درجہ صرف نام کی دوستی ہے جیسے منافقین کو برائے نام مسلمان کہہ دیا جاتا ہے مگر ظاہر ہے کہ جس طرح ہماری نگاہ میں نام کی دوستی کی ذرا بھی قدر نہیں ہوتی اسی طرح خدا تعالیٰ کے یہاں منافقوں کے اسلام کی کچھ بھی قدر نہیں مومن کھلانے سے اور مسلمان نام ہو جانے سے کیا ہوتا ہے مولانا فرماتے ہیں۔

سیم و او سیم و نون تشریف نیست لفظ مومن جز پئے تعریف نیست
یعنی مومن کا لفظ (بدوں وجود حقیقت کے) کچھ شرافت نہیں بلکہ محض پتہ
کے لیے ہے جس سے فی الجملہ امتیاز ہو جاتا ہے اس حالت میں لفظ مومن کی ایسی
مثال ہوگی جیسے کسی جاہل لٹھ کا نام فاضل رکھ دیا جاوے تو اس نام سے اس کو ایک
امتیاز تو حاصل ہو جائے گا کہ فاضل کہنے سے وہی سمجھا جاوے گا مگر نام فاضل ہونے
سے وہ سچ مچ تو فاضل نہیں ہو جاتا وہ تو جاہل ہی رہتا ہے اسی طرح منافق کو مومن

۱۔ گھٹیت اور نقصان پہنچانے کی کوشش کرتے ہیں

کے لقب سے کچھ حاصل نہ ہوگا۔ کہیں الفاظ سے بھی کام چلا کرتا ہے۔

اشکال و جواب

اگر کوئی یہ اشکال کرے کہ لایستی من القرآن الارسمہ (قرآن سے صرف نقش ہی باقی رہ جائیں گے) سے جو تم نے دوسرا درجہ مراد لیا ہے کہ لفظ رسم سے درجہ صورت مراد ہے اس کی کیا دلیل ہے ممکن ہے کہ اس سے بھی وہی مراد ہو جو الارسمہ سے مراد ہے (مگر اس کا نام ہی نام) پس ایک جملہ میں ہے دوسرے جملہ میں اسی درجہ قرآن کا بیان ہے اس کے چند جواب ہیں اول یہ کہ بلاغت کا مسند ہے کہ تاکید سے تاسیس اولیٰ ہے لہذا حضور ﷺ کے کلام میں جو کہ سید البلاء^(۱) میں تاسیس ہی مراد ہونی چاہیے۔ دوسرے یہ کہ قرآن کے متعلق درجہ اسم مراد لینا صحیح بھی نہیں کیونکہ احادیث سے معلوم ہوتا ہے کہ علم دین جس میں قرآن بھی داخل ہے قرب قیامت میں خود مرتفع^(۲) نہ ہوگا بلکہ علماء و قراء مر جاویں گے اس کے بعد مسلمان بھی دنیا سے اٹھ جائیں گے سو قرآن مجید کا علم و عمل گو باقی نہ رہے مگر خود قرآن مجید رہے گا یہ نہیں کہ قرآن کا صرف نام ہی نام رہ جائے اور اس کی صورت بھی باقی نہ رہے بلکہ قرآن کی صورت اخیر زمانہ تک ضرور باقی رہے گی لہذا الارسمہ (مگر اس کے نقش) سے درجہ اسم مراد لینا صحیح نہیں ہو سکتا اس سے درجہ صورت ہی مراد ہے جس کا مطلب یہ ہے کہ ایک زمانہ میں مسلمانوں کے اندر صرف قرآن شریف کے نقوش رہ جائیں گے اس کے سمجھنے والے اور اس پر عمل کرنے والے بہت کم رہ جائیں گے اور صرف درجہ رسم کا باقی رہنا بھی باعتبار اکثر کے ہے کل کے اعتبار سے نہیں کیونکہ قیامت تک ایک جماعت قرآن کی سمجھنے والی اور اس پر عمل کرنے والی ضرور رہے گی خواہ وہ

۱- سب بلخ لوگوں کے سردار ۲- اٹھے گا

محدود ہے" چند ہی ہوں کیونکہ ایک صحیح حدیث میں یہ بھی آچکا ہے لایزال طائفة من امتی یقاتلون علی الحق ظاہریں الی یوم القیامة (قلت رواہ الشیخان واللفظ لمسلم ۱۲ جامع) (میری امت سے ایک گروہ قیامت تک حق پر مقاتلہ کر کے غالب رہے گا میں کہتا ہوں کہ اس کو بخاری و مسلم نے روایت کیا ہے اور لفظ مسلم کے ہیں) یعنی قیامت تک ایک جماعت حق پر ضرور رہے گی اور ظاہر ہے کہ حق پر ہونا بدون عمل بالقرآن^(۳) کے ممکن نہیں کہ ایک جماعت قرآن پر عمل کرنے والی قیامت تک (مراد قرب قیامت ہے) ضرور رہے گی۔ لہذا لایبقی من القرآن الا رسمہ (قرآن سے اس کے نقش ہی باقی رہ جائیں گے) سے درجہ اسم مراد نہیں ہو سکتا اور اس تقریر سے معلوم ہوا کہ لایستی من الاسلام الا اسمہ (اسلام سے صرف اس کا نام ہی نام باقی رہے گا) بھی اکثر کے اعتبار سے ہے سب کے اعتبار سے نہیں کیونکہ ہر زمانہ میں ایک جماعت کامل الاسلام بھی ضرور رہے گی۔

حقیقت اسلام

اب اس کو سمجھئے کہ اسلام میں درجہ حقیقت کونسا ہے اور نام کا اسلام کونسا ہے اور صورت اسلام کیا ہے اس کے سمجھنے کے لیے پہلے آپ کو اسلام کی حقیقت سمجھنی چاہئے حقیقت کے معلوم ہونے کے بعد باقی دو درجے خود ہی معلوم ہو جائیں گے۔ آج کل اسلام کا فوہ کرنے والے تو بہت ہیں مگر افسوس حقیقت جاننے والے بہت کم ہیں۔ آج کل لکچروں اور وعظوں میں اسلام کا رانڈ رونا روایا جا رہا ہے کہ اسلام پستی میں آگیا، اسلام کمزور ہو گیا کوئی کہتا ہے کہ اسلام کو اتحاد و اتفاق کی ضرورت ہے کوئی کہتا ہے کہ اسلام مسلمانوں سے یہ درخواست کرتا ہے وغیرہ

بعض کتب کے چند احوال ۲- قرآن پر عمل کے بغیر

وغیرہ کوئی ان سے پوچھے کہ تم یہ نوحہ^(۱) کس کا کر رہے ہو۔ کیا اسلام کوئی پہنلا ہے جس کے اوپر یہ آفتیں آرہی ہیں کیا اسلام کوئی تم سے الگ چیز ہے جو کبھی بڈھا ہوتا ہے کبھی بیمار ہوتا ہے کبھی اس پر حملے کیے جاتے ہیں۔ اسے صاحبو! اسلام تو حقیقت میں آپ کی ایک صفت ہے۔ تم اپنے آپ کو مسلم یا مسلمان کہتے ہو تم موصوف ہو اور اسلام تمہاری ایک صفت ہے جیسے کوئی شخص حسین ہو تو حسن اس کی ایک صفت ہے اور وہ موصوف یا حسن ہے اور یہ قاعدہ ہے کہ صفت کا تحقق موصوف ہی کے ساتھ ہوا کرتا ہے جدا نہیں ہوا کرتا چنانچہ حسن کا تحقق^(۲) ہمیشہ حسین آدمی کے ساتھ ہوا کرتا ہے حسن کے لیے کوئی جدا تحقق نہیں۔ جب یہ بات ہے تو اب بتلائیے کہ تم جو اسلام کا نوحہ کرتے ہو اس کا مطلب کیا ہے کیا بعینہ^(۳) یہی مثال نہیں کہ کوئی شخص حسن کا نوحہ کرتا پھر سے اور اپنی خبر نہ لے۔ صاحبو! آپ کا نوحہ اسلام کرنا حقیقت میں یہ اپنا نوحہ ہے، تمہارا تنزل یہ اسلام کا تنزل ہے، تمہاری ضرورت اسلام کی ضرورت ہے ورنہ کوئی بتلائے کہ تم سے علیحدہ اسلام کا وجود کونسا ہے مگر اب حالت یہ ہے کہ اسلام کا تورانڈ رونا روتے ہیں مگر اپنی خبر نہیں لیتے اپنی اصلاح کا کسی کو اہتمام نہیں بس وہ حالت ہے جو مولانا فرماتے ہیں۔

کروہ تاویل لفظ بکر^(۴) را خویش را تاویل کن نے ذکر را

برہو تاویل قرآن می کنی پست و کشر شد از تو معنی سنی

(تم محفوظ الفاظ (یعنی قرآن حکیم میں تاویل کرنے لگے ہو نیک کو چاہیے کہ اپنے اندر تاویل یعنی تفسیر پیدا کرو قرآن میں تاویل نہ کرو۔

۱۔ غم

۲۔ حسن کا وجود

۳۔ بائبل

(۴) مذکورہ شعر میں "بکر" اور "ذکر" سے مراد قرآن حکیم ہے قرآن پاک کو لفظی اور معنوی غلطی سے

تم محض ہوائے نفسانی پر قرآن کی تاویل کرتے ہو جس سے تمہاری تاویل کی بدولت قرآن کے روشن معنی کج اور متغیر ہو گئے)

جو لوگ اسلام کی خدمت کرنا چاہتے ہیں ان کو چاہیے کہ اپنی خدمت کریں جب وہ خود درست ہو جائیں گے تو اسلام بھی درست ہو جائے گا۔ اسلام کی اصل خدمت یہی ہے کہ تم اپنی اصلاح کرو اور اپنے اعمال و اقوال و احوال کو اسلام کے مطابق بناؤ جب تمہاری کامل اصلاح ہو جائے گی تو اسلام کو ترقی ہو جائے گی۔

نئی روشنی والوں کی خدمت اسلام کی حقیقت

مگر اب تو یہ حالت ہے کہ اسلام کی خدمت اور حفاظت کا دعویٰ کرتے ہیں اور ساتھ ہی یہ بھی کہتے ہیں کہ یہ وقت نماز روزہ کی تعلیم اور مسئلہ بتلانے کا نہیں ہے اب تو خدمت اسلام کی ضرورت ہے اسے اللہ نہ معلوم وہ اسلام کی خدمت و حفاظت کیا چیز ہے جس کے لیے نماز روزہ کی اور حلال و حرام کے جاننے کی بھی ضرورت نہیں۔ حتیٰ کہ ایک دفعہ کسی اخبار میں کسی ریپارمر کا یہ مضمون شائع ہوا تھا کہ اسلام میں ایک ایسی چیز ہے جو ترقی سے بہت ہی سداہ " ہے وہ یہ کہ مسلمان ہو کر پانچ وقت کی نماز پڑھنا پڑتی ہے۔ بہت سے غیر مسلم مسلمان ہونا

(بقیہ حاشیہ صفحہ سابقہ)

مفوض ہونے کی وجہ سے "بکر سہما میسے ہا کرہ غیر شادی شدہ لڑکی مفوض ہوتی ہے اور قرآن کا لقب "ذکر" خود قرآن میں ہے۔ انا نجنح نزلنا الذکر۔ حضرت اس شعر سے یہ ثابت کرنا چاہتے ہیں کہ اپنے اندر تغیر پیدا کرو قرآن کے معنی بدلنے کی فکر نہ کرو کیونکہ یہ اہل بدعت کا طریقہ ہے کہ پہلے اپنے ذہن میں اعتقاد فاسد جمایا پھر قرآن کے الفاظ میں تاویل کر کے اس معنی فاسد کے مطابق اس کو ثابت کر دیا حالانکہ قواعد عربیہ شرعیہ کے مطابق حکم صاف واضح ہوتا ہے جو تمہاری تاویل کے خلاف ہے اس لیے اپنی اصلاح کرو قرآن میں تاویل نہ کرو ۱۳ ضلیل۔

۱۔ راستہ روکنی والی ہے

چاہتے ہیں اور وہ اسلام کو حق سمجھتے ہیں مگر پہنچ اوقات کی نماز کو فرض سمجھ کر وہ اسلام سے رک جاتے ہیں لہذا ہمارے علماء کو چاہیے کہ اسلام میں سے نماز کو نکال دیں اگر یہ نکال دی گئی تو اسلام کو بہت ترقی ہوگی اور بڑا مانع مرقع^۱ ہو جائے گا۔ انا للہ وانا الیہ راجعون (بم اللہ ہی کے ہیں اور اسی کی طرف لوٹنے والے ہیں) میں کہتا ہوں کہ اگر اسلام میں نماز کو نکال دیا گیا اور نکالنے کے معنی یقیناً یہی ہیں کہ نماز کو ضروری نہ کہا جاوے پھر وہ اسلام ہی کہاں رہے گا وہ بھی ساتھ ساتھ رخصت ہو جائے گا پھر اگر لوگ اسلام بھی قبول کریں تو وہ محض نام کا اسلام ہوگا حقیقت اسلام اس میں نام کو بھی نہ ہوگی تو اب جتنی بھی ترقی ہووے اسلام کی ترقی تھوڑا ہی ہوگی کفر کی ترقی ہوگی کیونکہ فرضیت صلوة سے انکار کرنا کفر ہے۔

یہ تو اسلام کی خدمت ایسی ہوگی جیسے ایک بڑھیا کے گھر میں شاہی باز آگرا تھا اس نے باز کبھی دیکھا نہ تھا اس لیے اس کی بڑی چونچ دیکھ کر وہ بھی ٹیرھی کہنے لگی کہ ہائے تو دانہ کیونکر کھاتا ہوگا تیری چونچ تو بڑی ٹیرھی ہے اس کے بعد قینچی سے اس کی چونچ کاٹ ڈالی۔ پھر ٹیرھے ناخن دیکھ کر اسے اور بھی ترس آیا کہ ہائے کسی نے تیرے ناخن بھی نہیں بنائے تو چلتا کیسے ہوگا اس نے ناخن بھی کاٹ دیے۔ پھر لمبے بازو دیکھ کر کہنے لگی کہ اتنا بوجھ لیکر تجھ سے اڑا کیونکر جاتا ہوگا پھر قینچی سے پر بھی کاٹ دیے اس نے تو اپنے زعم^۲ میں اس کے ساتھ بڑی ہمدردی کی تھی مگر حقیقت میں اس نے اس کو برباد کر دیا جب بادشاہ کو تلاش کے بعد پتہ لگا کہ شاہی باز ایک بڑھیا کے گھر میں ہے تو اس نے منگوا لیا تو وہاں وہ لٹوڑا بنا ہوا پہنچا بادشاہ نے حکم دیا کہ اس کو لے کر بازار میں اور شہر کی گلی کوچوں میں منادی^۳ کرو کہ جو شخص اپنے قدر دان مرنے سے جدا ہو کر ناقدروں کے ہاتھ میں جا

۱۔ بہت بڑی رکاوٹ دور ہو جانے کی ۲۔ اپنے گمان میں ۳۔ اعلان کرو

بہنئے اس کی یہ گت بنا کرتی ہے تو صاحبو! ہم بھی آج کل اسلام کی ایسی ہی خدمت و حفاظت کر رہے ہیں جیسے اس بڑھیا نے شاہی باز کی خدمت کی تھی کہ اسلام کی ناک کان کاٹ کر آپ اس کو رونق و ترقی دینا چاہتے ہیں کہ نہ نماز کی ضرورت ہے نہ روزہ کی نہ قربانی کی نہ حج کی نہ کفریات و معاصی^(۱) سے بچنے کی اور پھر بھی وہ اسلام کی حفاظت ہی چلی جا رہی ہے ان لوگوں کو یہ بھی خبر نہیں ہے کہ ہم جس کی خدمت و حفاظت کا دعویٰ کر رہے ہیں ہمارے اقوال و افعال سے اس کی سیخ کنی^(۲) ہو رہی ہے۔ شیخ شیرازی فرماتے ہیں۔

یکے برس شاخ و بن می برید خداوند بستان نگہ کردودید

(ایک شخص ٹہنی پر بیٹھا ہوا چڑھا کاٹ رہا تھا باغ کے مالک نے نگہ کی اور دیکھا)

ایک صاحب نے مجھ سے ابھی ایک مسئلہ پوچھا تھا میں نے اس کا شرعی جواب دے دیا تو وہ کیا کہتے ہیں کہ یہ تو سود کی صورت ہے میں نے کہا بہتر سے اگر آپ کے نزدیک یہ سود کی صورت ہے تو اس پر عمل نہ کریں مگر اسلام کا حکم یہی ہے ہم اس کو بدل نہیں سکتے افسوس لوگوں کا مذاق آج کل یہ ہو رہا ہے کہ شریعت میں وہی مسائل رکھے جائیں جو ہماری عقل کے مطابق ہوں اور جو بات ان کی سمجھ میں نہ آوے اس کو شریعت میں نہ رہنا چاہیے میں کہتا ہوں کہ اگر ایسا کر دیا جائے تو پھر وہ مذہب اسلام کہاں رہے گا بلکہ خود ساختہ مذہب ہو جائے گا تو جس مذہب میں بندوں کی رائے اور تصنیف کو دخل ہو سکے وہ تو ایسا کر سکتا ہے مگر اسلام میں ایسا نہیں ہو سکتا یہ تو خدا کا بھیجا ہوا مذہب ہے جس کی حفاظت کا حق تعالیٰ نے خود وعدہ کیا ہے اس میں کسی کی ذاتی رائے اور تصنیف چل نہیں سکتی بہت لوگ احکام میں تحریف^(۳) کرنے کی کوشش کرتے ہیں مگر ذاتی تجربہ شاید ہے کہ سب

۱- گناہوں ۲- بنیاد اکھڑ رہی ہے ۳- رد و بدل

تحریرات خود ہی مٹ جاتی ہیں اور احکام شرعیہ اپنی اصلی حالت پر قائم رہتے ہیں۔

الغرض میں یہ کہہ رہا تھا کہ اسلام تم سے جدا کوئی چیز نہیں مسلمانوں ہی سے اسلام کا ظہور ہوتا ہے اس لیے اسلام کی ترقی تمہاری ترقی ہے اور تمہارا تنزل اسلام کا تنزل ہے جیسے کسی عورت سے دوسری عورت نے پوچھا کہ بی فوج کے کہتے ہیں اس لئے کہا کہ تیرا میاں میرا میاں یہ سب مل ملا کر فوج ہو جاتی ہے۔ واقعی فوج کی حقیقت اس نے خوب بتلائی کوئی فوج کا الگ پتلا تھوڑا ہی ہوتا ہے یہی حالت اسلام کی ہے کہ ہمارے اور تمہارے درست ہونے سے اسلام کی ترقی ہوتی ہے کوئی ہم سے الگ چیز تھوڑا ہی ہے تو اب اگر اسلام کی ترقی چاہتے ہو تو اپنی حالت کی اصلاح کرو جب تم سب درست ہو جاؤ گے بس اسلام کو ترقی ہو گئی۔

اسلام کی ترقی کے معنی

مگر یہ یاد رکھو کہ اپنی درستی یا اسلام کی ترقی کے یہ معنی نہیں کہ تم مال و دولت زیادہ جمع کرنے کی تدبیریں کرو یہ تو خوش حالی اور تمول کی ترقی ہے۔ اسلام کی ترقی یہ ہے کہ تم اپنی ایسی حالت بناؤ کہ تم کو دیکھ کر دنیاویوں کہنے لگے کہ ہاں بھائی یہ لوگ مسلمان ہیں یعنی تمہاری حرکات و سکنات کو دوسروں کی حرکات و سکنات سے امتیاز ہو تمہاری وضع و منیت^(۱) امتیاز ہو تمہارے احوال و افعال و اقوال تعلیم اسلام کے تابع ہوں اس وقت یہ بات حاصل ہوگی کہ جہاں ایک مسلمان اور ایک کافر کو جمع کیا جائے گا فوراً لوگوں کو معلوم ہو جائے گا کہ یہ مسلمان ہے یہ کافر ہے دونوں کے برتاؤ کو دیکھ کر لوگ پہچانیں گے کہ اس کا برتاؤ مسلمانوں جیسا ہے اس کا نہیں اب تو ہماری یہ حالت ہے کہ ہماری تقریر و تحریر معاملات و معاشرت

اسلام سے بہت دور جا پڑی ہے حتیٰ کہ صورت میں بھی بہت کم امتیاز باقی ہے اس حالت میں اسلام کو ترقی کیونکر ہو اور اگر اسی حالت میں رہ کر تم نے ترقی بھی کی تو یاد رکھو وہ اسلام کی ترقی نہ ہوگی بلکہ محض مال و دولت کی ترقی ہوگی۔ مگر اس طرف لوگوں کو بہت ہی کم توجہ ہے اپنی اصلاح کی فکر ہی نہیں صرف اسلام کے تنزل کا نوہ کرتے رہنا ان کا کام رہ گیا ہے حالانکہ خود اسلام میں کوئی نقص^{۱۱} یا ضعف کچھ نہیں ہوا ایک دفعہ میں ایک مدرسہ کے جلسہ میں شریک ہوا وہاں ایک واعظ صاحب نے اپنے وعظ میں کہا کہ آج کل اسلام کی حالت بیوہ عورت جیسی ہے جس طرح وہ اپنے سر پرست کے مرجانے سے تیری دست نگر ہو جاتی ہے اسی طرح اسلام تمہارا منہ تک رہا ہے اس لیے اعانت اسلام کی سخت ضرورت ہے پھر اخیر میں اعانت کا طریقہ یہ بتلایا کہ مدرسہ میں چندہ دو۔ مجھے یہ مضمون بہت ناگوار ہوا۔ جب میری باری آئی تو میں نے کہا کہ اسلام کی حالت بیوہ عورت جیسی کیوں ہونے لگی ہاں تم خود روندوے ہو گئے اپنے ضعف کو اسلام کی طرف کیوں منسوب کرتے ہو اسلام ہرگز ضعیف نہیں ہوا بلکہ حقیقت میں تم ضعیف ہو رہے ہو اور اسلام کی طرف تمہارا اس ضعف کو منسوب کرنا ایسا ہے جیسے ہمارے یہاں ایک عورت نے عید کا چاند دیکھا تھا اس وقت وہ بچے کو پافانہ کر رہی تھی جلدی میں اسے کپڑے سے پونچھ کر ناک پر انگلی رکھ کر چاند دیکھنے لگی عورتوں کی عادت ہوتی ہے کہ اکثر ناک پر انگلی رکھ کر بات چیت کیا کرتی ہے انگلی میں کہیں پافانہ لگا رہ گیا تھا وہ کیا کہتی ہے۔ اوتی اب کے چاند سر ہوا کیوں نکلا۔ اس بھلی مانس نے اپنی انگلی کی تو خبر نہ لی چاند کو سر ہوا بتلا دیا یہی ہماری حالت ہے کہ اپنے ضعف کی تو خبر نہیں لیتے اسلام کو ضعیف بتلاتے ہیں حالانکہ اسلام کی اب بھی وہی حالت ہے جو پہلے

ہنوز آل ابر رحمت در فشاں ست خم و خفازہ با مہر و نشان ست
 (اب بھی وہ ابر رحمت در فشاں ہے خم اور خفازہ مہر و نشان کے ساتھ موجود ہے)
 سرٹے ہوئے خم خود ہو یا مہتاب اسلام کو سرٹا ہو کیوں بتلاتے ہو باقی یہ
 جو میں نے ابھی کہا تھا کہ اسلام مسلمانوں کے ساتھ لگا ہوا ہے ان سے جدا اور
 الگ نہیں ہے اس لیے مسلمانوں کا تہذیب اسلام کا تہذیب ہے اور ان کی ترقی اسلام
 کی ترقی ہے یہ مضمون اس سے متعارض^{۱۱} نہیں کیونکہ اس سے میری مراد ظہور
 اسلام ہے نہ کہ حقیقت اسلام یعنی اسلام کا ظہور مسلمانوں کے تابع ہے اور
 مسلمانوں کو دیکھ کر جی دوسری قوموں کو اسلام کا ظہور معلوم ہوتا ہے ورنہ حقیقت
 اسلام ایک مستقل شے ہے وہ کسی کے تابع نہیں کیونکہ وہ نام ہے قرآن و حدیث
 کی تعلیم کا اور یہ اسلام کسی وقت کمزور نہیں ہو سکتا یہ تو ابتدا سے جیسا ہے اسی حال
 پر موجود ہے اس کا نوحہ تو کسی وقت بھی نہیں ہو سکتا اور نہ ان شاء اللہ کبھی ہو گا
 البتہ جس اسلام کا لوگ نوحہ کر رہے ہیں وہ مسلمانوں ہی کے تابع ہے اور اس کی
 ترقی و تہذیب کو میں نے مسلمانوں کی ترقی و تہذیب کے تابع کہا تھا۔

خلاصہ یہ کہ اسلام کے دو وجود ہیں ایک اصلی ایک عارضی وجود اصلی اس کا
 مستقل ہے اور اس میں بھی ضعف نہیں آسکتا اور وجود عارضی اہل اسلام کے ساتھ
 لگا ہوا ہے اس کی قوت و ضعف مسلمانوں کی حالت کے تابع ہے اور اسی کا آج کل
 نوحہ ہو رہا ہے جو کہ در حقیقت اپنا ہی نوحہ ہے صاحبو اسلام کی حالت جب خراب
 ہوتی ہے یہودیت نصرانیت کی طرح اسلامی احکام میں بھی خلط^{۱۲} ہو جاتا۔

احکام اسلام ہر قسم کی تحریف سے محفوظ ہیں

مگر خدا کے فضل سے احکام اسلامی اب تک اسی آب و تاب کے ساتھ اپنی اصلی حالت پر ہیں گو اہل باطل نے تحریف کی بہت کوشش کی ہے مگر لفظی تحریف تو کبھی ہو ہی نہ سکی چنانچہ قرآن کو خدا تعالیٰ نے حفظ کے ذریعہ سے ایسا محفوظ کیا ہے کہ اس میں ایک حرف کی بھی کمی بیشی نہیں ہو سکتی احادیث میں وضاعین^(۱) نے اپنی طرف سے کچھ باتیں ٹھونسنا چاہی تھیں تو حق تعالیٰ نے محدثین کی جماعت کو پیدا کر دیا جنہوں نے رجال و سند سے بحث کر کے وضاعین^(۲) کی وضع کو نکال باہر کیا حدیث کی اس طرح حفاظت کی گئی البتہ تحریف معنوی اہل اجواء^(۳) ہر زمانہ میں کرتے رہتے ہیں مگر وہ بھی چند روز کے بعد مٹ جاتی اور مرفیہ^(۴) ہی کے ساتھ ان کی تحریف بھی چل دیتی ہے اور اسلام کی ہر وقت وہی حالت رہتی ہے۔

ہنوز آں ابرر حمت در فشاں ست خم و خمانہ ہامہر و نشان ست

(اب بھی وہ ابرر حمت در فشاں ہے خم و خمانہ مہر و نشان کے ساتھ موجود ہے) اور تماشا یہ ہے کہ تحریف معنوی بھی اس وقت تک نہیں چلتی جب تک اس کی تائید میں کوئی شرعی دلیل نہ پیش کی جائے اگر کوئی شخص اپنی طرف سے ایک بات نکال کر یوں چاہے کہ مسلمان اس کو میرا قول سمجھ کر اسلام میں داخل کر لیں تو ایسا کبھی نہیں ہو سکتا کیونکہ مسلمانوں کے عقیدہ میں یہ بات پیشی ہوئی ہے کہ اسلام میں حضور ﷺ ہی اپنی طرف سے کسی بات کا اضافہ بدون حکم الہی کے نہیں کر سکتے تھے تو دوسروں کا تو شمار ہی کیا ہے۔

۱۔ موضوع حدیث میں بنانے والوں نے ۲۔ حدیث نقل کرنے والے اولیٰ اور ان کی روایت کے متعلق بحث کر کے صحیح اور غلط کو واضح کر دیا ۳۔ خواہش پسند ۴۔ تحریف کرنے والوں

مسائل میں تحریف کی ناکام کوشش

پس تحریف بھی کسی شرعی حکم کے تابع ہو کر ہی کچھ روز تک چلتی ہے اور واقعی یہ غایت حفاظت ہے چنانچہ ایک دنیا پرست عالم نے کسی شخص کے لیے اس کی سانس کو حلال کرنا چاہا تھا کیونکہ اس ترکیب سے ان کو ایک ہزار کی رقم ملتی تھی تو اب دیکھئیے یہ تحریف کیونکر جلی محض اتنی بات کہنے پر وہ شخص قانع نہیں ہوا کہ بس میں جائز کرتا ہوں تو بلا تکلف جائز سمجھ بلکہ ان مولوی صاحب کو اس کے لیے باقاعدہ فتویٰ مرتب کرنا پڑا جس میں ظالم نے دلائل شرعیہ میں تحریف کی اور اسی ترکیب کا معاوضہ اس نے ایک ہزار روپیہ لیا تھا چنانچہ اس لیے لکھا کہ سانس کہتے ہیں منکوحہ^{۱۱} کی ماں کو اور ابھی تک اس کا منکوحہ ہونا ہی مستحق نہیں کیونکہ ہندوستان کی عورتیں جاہل ہیں اکثر ان کی زبان سے کلمات کفر نکل جاتے ہیں اور نکاح کے وقت لڑکی سے تجدید ایمان نہیں کرائی گئی لہذا غالب یہ ہے کہ وہ مرتدہ تھی جس کا نکاح درست نہیں^{۱۲} ہوا تو وہ منکوحہ نہیں ہوئی تو اس کی ماں منکوحہ کی ماں نہیں ہوئی لہذا اس سے نکاح درست ہے رہا یہ کہ حرمت مصاہرت^{۱۳} کا ثبوت تو زنا سے بھی ہو جاتا ہے اس کا جواب یہ ہے کہ حرمت مصاہرت کا مسئلہ مختلف شافعی ہے امام شافعی اس کے قائل نہیں لہذا حرمت مصاہرت کے بارہ میں ہم نے بضرورت امام شافعی کے مذہب کو اختیار کر لیا ہے تو دیکھئیے اس عالم کی تحریف بھی اس ترکیب سے جلی کہ اس کو کھینچ تان کر ایک صورت فقیر کے تحت میں داخل کرنا پڑا گو وہ واضح ہو نہیں سکی کیونکہ اس شخص نے محض احتمال کی بنا پر اس عورت کو مرتدہ بنایا ہے اور یہ کسی طرح جائز نہیں واقعی جب عالم بگڑتا ہے وہ ستم

۱- بیوی کی ماں ۲- مرتدہ کا نکاح مسلمان سے نہیں ہو سکتا ۳- ایسی عورتیں جو نکاح کی وجہ سے حرام ہوتیں یا زنا کی وجہ سے

جی ڈھاتا ہے جاہل تو گناہ کر کے شرماتا بھی ہے کیونکہ وہ گناہ کو گناہ سمجھتا ہے مگر عالم اگر گناہ بھی کرتا ہے تو اس کو دین کے اندر ٹھونکتا ہے نعوذ باللہ منہ۔

اسی طرح ایک جگہ کسی آدمی نے اپنی علقیٰ^{۱۱} بہن سے نکاح کیا تھا۔ معلوم وہ کعبنت بہت کیونکر راضی ہو گئی اس کی ماں نے کہا کہ کعبنت یہ تو نکاح نہیں ہوا حرام ہوا کھنے لگی وہ ہم تو اپنے بنائی ہی کے پاس رہیں گے تم کو کیا۔ واقعی بنائی سے زیادہ بہن کا حقدار کون ہے تو یہ شخص قابیل^{۱۲} وقت ہو گیا جس طرح اس نے اپنی بہن سے نکاح کرنا چاہا تھا اور یہی دلیل بیان کی تھی کہ اپنی بہن کا میں زیادہ مستحق ہوں اسی طرح اس شخص نے کیا پھر جب اس سے لوگوں نے سوال کیا کہ ظالم تو نے بہن سے نکاح کس قاعدہ سے کیا یہ تو نفس قطعی^{۱۳} سے حرام ہے یعنی واخواتکم (تمہاری بہن حرام ہیں) کھنے کا کہ اخواتکم سے اخوات کا مد مراد ہیں یعنی حقیقی بہنیں لان المطلق اذا اطلق يراد به الفرد الكامل (مطلق کا جب اطلاق کیا جائے تو اس سے فرد کامل مراد ہوتا ہے)۔

ایک صاحب نے فتویٰ دیا کہ منکوحۃ الجدة (دادا کی منکوحہ) سے نکاح جائز ہے اور دلیل یہ بیان کی کہ مانکح اباکم (ان عورتوں سے بھی نکاح حرام ہے جن سے تمہارے باپوں نے نکاح کیا ہے) سے صرف منکوحۃ الاب^{۱۴} مراد ہے باپ کی منکوحہ حالانکہ اجماعاً منکوحۃ الجدة^{۱۵} بھی اس میں داخل ہے پھر سنا کہ بعد میں ان صاحب نے اس غلطی سے رجوع کیا۔ غنیمت ہے۔

اسلام کا محافظہ اللہ ہے اس میں تحریف ممکن نہیں
تو گو لوگ دین میں ایسی معنوی ترمیمیں کرتے رہتے ہیں مگر یہ بھی چلتی نہیں

۱۔ جن کا باپ ایک ہو۔ ۲۔ حضرت آدم علیہ السلام کا بیٹا۔ ۳۔ قرآن کے شرعی حکم۔ ۴۔ سوئیں ماں۔ ۵۔ سوئیں

چند روز میں سب مٹ مٹا جاتی ہیں کیونکہ قرآن مجید میں جا بجا خدا تعالیٰ کے وعدے ہیں کہ ہم اس دین کی حفاظت کریں گے۔ انا نحن نزلنا الذکر وانالہ لحافظوں (ہم نے ہی قرآن کو اتارا ہے اور ہم ہی اس کی حفاظت کرنے والے ہیں) (اور) هو الذی ارسل رسوله بالہدیٰ ودین الحق لیظہرہ علی الدین کلہ ولو کمرہ المشرکون۔ (وہ وہ ذات ہے جس نے اپنے رسول کو ہدایت اور دین حق کے ساتھ بھیجا تا کہ اس کو تمام دینوں پر غالب کر دیں اگرچہ مشرکین ناپسند کریں) اور حدیث میں ہے لا یرال طائفۃ من امتی ظاہرین علی الحق لایضرہم من خذلہم حتی یأتی امر اللہ۔ کہ قرب قیامت تک ایک جماعت میری امت میں سے حق پر ہمیشہ قائم رہے گی اور ان کو اس سے کچھ ضرر نہ ہوگا کہ لوگ ان کا ساتھ چھوڑ دیں۔ جماعت اسلام کی خدمت اور احکام کی حفاظت کرتی رہے گی اور مرفہین کی لفظی معنوی تعریفات کو دین میں سے نکالتی رہے گی وہ کسی کی مخالفت کی پروا نہ کریں گے۔ دوسری حدیث میں ان لوگوں کو بشارت دی گئی ہے حضور ﷺ فرماتے ہیں: ان هذا الدین بدأ غریباً وسیعود غریباً فطوبی للغریب۔ غریب کے معنی منفس وناوار نہیں ہیں بلکہ عربی میں غریب کھتے ہیں پردیسی، اجنبی، بے یار و مددگار کو مطلب یہ ہوا کہ اسلام کی ابتدا بھی ایسی جماعت میں ہوئی ہے کہ اس کے یار و مددگار کم تھے اور اخیر میں بھی اس کی یہی حالت ہو جانے لگی کہ اس کے مددگار کم ہوں گے اور جو لوگ مددگار ہوں گے بھی ان کا ساتھ کوئی نہ دے گا تو اسلام کے معاونین بھی اس وقت بے یار و مددگار ہوں گے آگے ان کو بشارت ہے فطوبی للغریب کہ ان بے یار و مددگار لوگوں کے لیے مبارکباد ہے اس سے معلوم ہوا کہ ایک زمانہ میں دین کے ناصر بہت کم ہو جائیں گے کیونکہ طائفہ کا اطلاق جماعت قلیل ہی پر ہوتا ہے خصوصاً لفظ امت کے مقابل لایا گیا ہے

تو اس سے قلیل ہی مراد ہیں اور یہ بھی معلوم ہوا کہ ان ناصروں کے ساتھی بھی کم ہوں گے اور اس وقت یہی تھوڑی سی جماعت حق پر ہوگی۔ یہی دین کو اصلی صورت میں ظاہر کریں گے۔ اس سے یہ بھی ثابت ہوا کہ کسی جانب جماعت کثیرہ کا ہونا حقانیت کی دلیل نہیں۔

الغرض اسلام یہودیت و نصرانیت کی طرح ضعیف و کمزور نہیں ہو سکتا اس میں غلط ملت اور تحریف نہیں ہو سکتی اس لیے اسلام کا نوحہ کرنا کسی وقت درست نہیں البتہ دین کو ہم لوگوں نے خود بگاڑ رکھا ہے یعنی لوگوں کی نظروں میں اپنی حرکتوں سے اس کو بد نام کر دیا ہے۔ کفار ہمارے اعمال و افعال کو دیکھ کر یہ سمجھتے ہیں کہ اسلام کی یہی تعلیم ہوگی اس لیے وہ اسلام پر اعتراض کرنے کی جرات کرتے ہیں یا اسلام کو وحشی اور غیر متمدن مذہب بتلاتے ہیں اگر آج ہم اپنی اصلاح کر لیں تو کفار کی آنکھیں کھل جائیں کہ اسلام سے زیادہ تہذیب و تمدن کسی مذہب میں بھی نہیں پس اسے صاحبو! اپنے ضعف کو اسلام کی طرف کیوں منسوب کرتے ہو اسلام ضعیف نہیں اس کی قوت ذاتی سے عارضی نہیں اس کی اصلی قوت کبھی زائل نہ ہوگی۔

اسلام کے ضعف کا سبب ہم خود ہیں اس کی تمثیلات

ہاں وہ قوت جو ہر مذہب کو اپنے متبعین کے اختیار سے حاصل ہوتی ہے اس میں کبھی ضعف تمہاری عارضی حالت کی وجہ سے ہو سکتا ہے اور ظاہر ہے کہ اس ضعف کا منشا ہم خود ہیں ہماری وجہ سے یہ ضعف پیدا ہوتا ہے تو اس کا علاج یہ ہے کہ تم اپنے ضعف کا علاج کرو اپنی اصلاح کر کے قوت پیدا کرو۔ ورنہ بدون اپنی اصلاح کے اسلام کا نوحہ کرنا ویسا ہی ہوگا جیسا کہ اس عورت نے چاند کو سر اٹھوا ستلایا

تھانیز جس طرح ایک حبشی جا رہا تھا راستہ میں اسے ایک آئینہ پڑا ہوا ملا اٹھا کر دیکھا تو اس میں آپ کو اپنی دلنریب صورت نظر آئی جلا کر پینٹنگ دیا اور کہا کہ ایسا بد صورت تھا جب ہی تو کوئی تجھے یہاں پینٹنگ گیا ہے تو جس طرح اس حبشی نے آئینہ میں اپنی صورت دیکھ کر یہ سمجھ لیا کہ آئینہ ہی کی یہ صورت ہے اسی طرح اسلام کے آئینہ میں آپ کو اپنا ضعف نظر آ رہا ہے جس کو آپ اسلام کا ضعف سمجھتے ہیں جیسے ایک بوڑھے میاں کی حکایت ہے کہ ان کا بچہ روٹی کھا رہا تھا پاس لومہ رکھا تھا اس نے جو لوتے پر ہاتھ رکھا تو روٹی کا ٹکڑا اس کے ہاتھ سے لوتے میں گر گیا۔ لڑکے نے جو اس میں سے نکالنا چاہا تو اس کو پانی میں اپنی صورت نظر آئی وہ سمجھا کہ لوتے میں کوئی دوسرا لڑکا بیٹھا ہوا ہے وہ کھنے لگا کہ ابا اس نے میرا ٹکڑا چھین لیا ہے پوچھا کس نے کہا یہ جو لوتے میں بیٹھا ہوا ہے۔ ابا جان نے جو جھک کر دیکھا تو ان کی اپنی صورت نظر آئی۔ آپ فرماتے ہیں کہ تھ ہے تیری اوقات پر اتنی بڑی داڑھی لگا کر بچہ کے ہاتھ سے گلڑا جھینتے شرم نہ آئی۔

ایمان اور اسلام میں فرق

مجھ کو اس جگہ ایک نکتہ بھی بتلانا ہے کہ اسلام و ایمان ایک ہیں یا دو نصوص^(۱) سے یہ فرق معلوم ہوتا ہے کہ اسلام اعمال ظاہرہ پر اطلاق^(۲) کیا جاتا ہے اور ایمان عقائد کا نام ہے گو اطلاق میں دونوں متحد^(۳) ہیں کیونکہ آج کل جو شخص صورت اسلام اختیار کیے ہوئے ہو ہم اس کو مومن ہی کہیں گے کیونکہ نفاق کا علم ہم کو نہیں ہو سکتا وحی بند ہو چکی ہے مگر حضور ﷺ کے زمانہ میں اسلام و ایمان میں اطلاقاً بھی فرق تھا پس آج کل دونوں کا اتحاد ایک عارض کی وجہ سے ہے کہ ہم کو نفاق کا علم نہیں ہو سکتا ورنہ اصل میں فرق ضرور ہے پس یہ بھی خوشی کی بات ہے کہ

۱- وفاق ۲- اسلام ظاہری اعمال نماز روزہ پر بولا جاتا ہے ۳- مشترک

حضور ﷺ ہمارے اسلام ہی کی شکایت فرما رہے ہیں ایمان کی شکایت نہیں فرماتے اس سے معلوم ہوا کہ جس خاص زمانہ میں مسلمانوں کے اعمال میں ایسا تغیر آجائے کہ ان کا اسلام برائے نام رہ جائے۔ یہ ضرور نہیں کہ ایمان بھی برائے نام رہ جائے ممکن ہے کہ عقائد ضرور یہ توحید و رسالت و قرآن و آخرت میں تفسیر نہ آئے عقائد درست رہیں چنانچہ محمد اللہ اس وقت تک تو اکثر مسلمانوں کے عقائد درست ہیں گو بعض فروعی اختلاف بدعت و سنت و تقلید و عدم تقلید پیدا ہو گئے ہیں مگر یہ نزاع "ضروریات میں نہیں اب جبکہ رسم "۱" اور اسم "۲" کے معنی اور اسلام کے درجات معلوم ہو گئے تو اس سے اس کی وجہ بھی معلوم ہو گئی ہوگی کہ اسلام کی بابت تو یہ شکایت فرمائی گئی لایبھی من الاسلام الا اسمه (اسلام سے صرف اس کا نام ہی نام باقی رہ جائے گا)۔ اور قرآن کے متعلق فرمایا کہ لایبھی من القرآن الا رسمہ۔ یعنی قرآن کے نقوش ہی رہ جائیں گے حاصل اس وجہ کا یہ ہے کہ قرآن میں ایسا تغیر نہیں ہوا کہ غیر قرآن، قرآن مشور ہو گیا چنانچہ قرآن آپ کے سامنے موجود ہے قدیم سے قدیم نسخوں کا مقابلہ کر کے دیکھ لو ایک حرف کا فرق نظر نہ آئے گا بشرطیکہ اہل مطالع "۳" نے تصحیح کا پورا اہتمام کیا ہو۔ اور اگر ان لوگوں سے کچھ کوتاہی ہوئی ہے وہ بھی سب کو بلا اختلاف معلوم ہے لہذا یہ نہیں کہا جاسکتا کہ قرآن کا کسی وقت نام ہی نام رہ جائے گا صورت بھی نہ رہے گی۔ بلکہ صورت قرآن ہمیشہ رہے گی۔ البتہ اسلام کی اس خاص وقت میں صورت بھی نہ رہے گی بلکہ صرف نام ہی رہ جاوے گا اس سے خود یہ بات ظاہر ہے کہ رسم کا درجہ اسم سے بڑھا ہوا ہے اس پر اگر کسی کو یہ سوال ہو کہ کیا ہمارا اسلام صورت اسلام بھی نہیں حالانکہ ہم نماز روزہ وغیرہ بہت کچھ کرتے ہیں تو سمجھو کہ محاورات

میں اعمال و اقوال کے متعلق اکثر کا اعتبار ہوتا ہے مثلاً ایک بستی میں آپ کے دشمن زیادہ ہوں اور دوست ایک دو ہوں تو آپ کھنا کرتے ہیں کہ فلاں بستی ساری میری دشمن ہے اسی طرح ایک شخص آپ کے ساتھ دشمنی کے برتاؤ زیادہ کرتا ہے اور دوستی کے گھم تو اس کو دشمن ہی کہا جاتا ہے دوست برائے نام بھی نہیں کہا جاتا۔ اس قاعدہ پر نظر کر کے دیکھا جائے کہ اس وقت مسلمانوں میں نماز روزہ ادا کرنے والے کتنے ہیں معلوم ہو جائے گا کہ بہت گھم میں زیادہ وہی لوگ ہیں جن کی صورت و وضع اعمال و اقوال ہی شریعت سے بہت دور ہیں تو مجموعہ پر نظر کر کے یہ کھنا بانگس بجا ہے کہ مسلمانوں میں اسلام کا نام ہی رہ گیا۔ صورت بھی نہیں رہی کیونکہ اسلام کا مصداق تو یہی اعمال ظاہر تھے۔ پھر جو لوگ نماز وغیرہ کرتے بھی ہیں ان میں بھی یہ دیکھا جائے کہ ایسے کتنے آدمی ہیں جن کی نماز صورت میں درست ہے قاعدہ کے موافق ہے سارے مجموعہ پر نظر کر کے اوسط یہی نکلے گا کہ اکثر کی نماز خراب ہے غرض ہماری حالت یہ ٹھہری کہ اکثر اعمال میں حقیقت تو کیا ہوتی صورت بھی کامل نہیں۔

نماز میں کی جانی والی کوتاہیاں

کیونکہ عبادت کی حقیقت تو یہ ہے کہ جس کو ایک حدیث میں اسی طرح بتلایا گیا ہے ان تعبد اللہ کانک تراہ فان لہ نکتہ تراہ فانہ یراک۔ حق تعالیٰ کی عبادت اس طرح کرو جیسے گویا تم اس کو دیکھ رہے ہو کیونکہ تم اگر نہیں دیکھتے تو وہ تو تم کو دیکھ رہے ہیں اور اس کا مقتضی بھی عبادت کا اسی طرح کرنا ہے جیسا اگر تم دیکھتے ہو تو اگر اس مراقبہ کے ساتھ نماز ادا کی جائے تو اس وقت نماز کی حقیقت موجود ہوگی مگر ایسی نماز تو بھلا کون پڑھتا ہے اس لیے حقیقت کا تو پتہ ہی نہیں لیکن حقیقت کامل نہ ہو تو کم از کم صورت تو کامل ہوتی افسوس یہ ہے کہ ہمارے اعمال

کی صورت بھی خراب ہے مثلاً نمازی میں قیام کا ادب یہ ہے کہ نظر سجدہ گاہ کی جگہ سے بہت آگے رہتی ہے چنانچہ نماز میں سر اٹھا کر کھڑے ہوتے ہیں بعضے دیواروں پر چھت پر نظر دوڑاتے ہیں۔ قراءات کا ادب یہ ہے کہ ہر لفظ تدریجاً و فکر کے ساتھ زبان سے نکالیں، یہاں یہ حالت ہے کہ آموختہ^{۱۲} ساید کر لیا ہے کھڑے ہوئے اور حافظوں کی طرح آموختہ^{۱۳} اسناد یا نیز قراءات کا یہ بھی ادب ہے کہ ہمیشہ کے لیے چھوٹی ہی سورت متعین نہ کی جائے ہماری حالت یہ ہے کہ ہم نے چھانٹ کر چھوٹی چھوٹی سورتیں مقرر کر لی ہیں انا اعطینا، قل هو اللہ، لایلف قریش، والعصر پس ساری نمازیں انہی سے ادا ہوتی ہیں پھر غضب یہ ہے کہ ان چند سورتوں کی بھی تصحیح کا خیال نہیں کرتے الحمد کو الحمد پڑھتے ہیں انا اعطینا کو انا آتینا پڑھتے ہیں جس کو عربی زبان کوئی نہیں کہہ سکتا کیونکہ الحمد یہ عربی لغت نہیں ہے و علیٰ ہذا القیاس^{۱۴} رکوع کا قاعدہ یہ ہے کہ سر اور کمر اور سر میں^{۱۵} برابر سطح مستوی^{۱۶} کی طرح رہیں یہاں یہ حالت ہے کہ کمر اونچی رہتی ہے سر کبھی بہت جھکا ہوا ہے کبھی اونچا اٹھا ہوا رکوع میں نظر پیروں پر رہتی چاہیے ہماری نگاہ بہت دور پہنچتی ہے پھر رکوع سے سر اٹھا کر سیدھا کھڑا ہونا واجب ہے مگر بہت لوگ سیدھی طرح کھڑے نہیں ہوتے بس یوں ہی سر کا ذرا سا اشارہ کر کے دم سے سجدہ میں گر پڑتے ہیں بعض لوگ جلدی میں تین بار بھی تسبیح پوری نہیں کرتے پھر سجدہ کی ہیئت بھی خلاف قاعدہ بنا رکھی ہے کھنیاں زمین پر رکھی ہوتی ہیں بازو اچھی طرح نہیں کھلتے کمر جھکی ہوئی رہتی ہے حالانکہ سجدہ میں کمر اونچی رہنی چاہیے۔ پھر سجدہ سے سر اٹھا کر سیدھا بیٹھ کر دوسرا سجدہ کرنا چاہیے بہت آدمی سجدہ کر کے

۱- طور و فکر ۳- زبانی سبق رہنا سوا ہے ۳- سبق ۳- اس پر دوسری غلطیوں کو قیاس کر لو ۵- کولے ۶- ہموار

سیدھی طرح نہیں بیٹھتے بس ذرا سا سر کا اشارہ کر کے دوسرا سجدہ شروع کر دیتے ہیں تو بھلا اس حالت میں صورت بھی درست کہاں رہی۔

نقل کامل کی عجیب مثال

صورت تو اس کو کھتے ہیں کہ عالمگیر جب تخت نشین ہوئے تو مبارک باد کے لیے جہاں سب لوگ آئے وہاں ایک بہروپیہ بھی آیا تھا بادشاہ متبع شریعت^۱ تھے بہروپیہ کو انعام کس نہ سے دیں اور تقویٰ بھگاریں تو عرفاً شان شاہی کے خلاف اس لیے آپ نے ایک لطیف حیلہ^۲ سے ٹالنا چاہا فرمایا کہ انعام دیا جاتا ہے کمال پر تم ہم کو اپنا کمال دکھلاؤ تب انعام دیں گے اور تمہارے کمال کا معیار یہ ہے کہ ایسا بہروپ اختیار کرو جس میں ہم تم کو پہچان نہ سکیں۔ عالمگیر کو اپنی فراست پر ناز تھا وہ سمجھتے تھے کہ یہ جس بہروپ میں بھی آئے گا میں ضرور پہچان لوں گا اور واقعی اس نے مختلف قسم کی صورتیں بنائیں مگر عالمگیر نے ہر دفعہ پہچان لیا آخر جب عالمگیر نے دکن کا سفر کیا تو بقتے شہر اور قصبے راستہ میں آتے تھے سب کے حکام کو اطلاع دی گئی کہ جس شہر میں جو بزرگ ہوں ان کے نام اور احوال سے اطلاع دی جائے یہ بہروپیہ بھی راستہ میں ایک شہر کے قریب کسی پہاڑی پر جا بیٹھا اور اپنا جیلا شہر میں چھوڑ دیا اس نے مشور کرنا شروع کیا کہ فلاں پہاڑ پر ایک بڑے پتھے ہوئے بزرگ رہتے ہیں یہاں تک کہ اس کی طرف رجوعا^۳ شروع ہوئیں اور بڑی شہرت ہو گئی۔ چنانچہ بزرگوں کی فہرست میں حاکم شہر نے اس کا نام بھی لکھ بھیجا عالمگیر قطع منازل^۴ کرتے ہوئے اور ہر شہر کے بزرگوں سے ملتے ملتے دعائیں لیتے ہوئے یہاں بھی پہنچے تو ان حضرات سے

۱۔ احکام شریعت کی پیروی کرنے والے ۲۔ ایک اچھی تدبیر ۳۔ لوگوں نے اس کے پاس آنا شروع کر دیا ۴۔ سفر کی منزلیں طے کرتے ہوئے

ملنے کا ارادہ ہوا لیکن پہلے وزیر کو احتیاطاً بھیجا کہ جا کر دیکھو یہ شخص واقعی بزرگ ہے یا نہیں وزیر نے جو آکر ملاقات کی تو ہرویہ نے سلوک و تصوف کے بہت سے مضامین اور علوم و معارف بیان کیے جو وزیر کے خواب میں بھی نہ آئے تھے پہلے زمانہ میں یہ لوگ علوم حاصل کرتے تھے محض پیشہ ہی نہ تھا بلکہ ایک فن ہو گیا تھا۔ وزیر نے واپس آکر بہت تعریف کی کہ میں نے تو ایسا بزرگ ایک بھی نہیں دیکھا اگر آپ ان سے ملاقات نہ کریں گے تو میں یہ سمجھوں گا کہ آپ نے بزرگوں کو دیکھا ہی نہیں عالمگیر کو یہ سن کر اشتیاق زیادہ ہوا زیارت کو چلے جا کر بیٹھے تو ان حضرت نے عالمگیر کے سامنے بھی استغناء^{۱۱} و توکل خوب ظاہر کیا بزرگوں کے ملفوظات و حکایات و علوم خوب بیان کیے جن سے عالمگیر کو بڑھی خوشی ہوئی اس کے بعد بادشاہ نے بیس ہزار اشرفیوں کے توڑے نذر کیے ہرویہ نے واپس کر دیے اور کہا کہ اپنی طرح مجھ کو بھی دنیا پرست^{۱۲} بنانا چاہتے ہو جاؤ لے جاؤ۔ عالمگیر نے نخلت^{۱۳} کے ساتھ نذر اٹھالی اور اجازت لے کر واپس ہوئے۔ راستہ میں بادشاہ وزیر دونوں تعریف کرتے جا رہے تھے کہ حقیقت میں ایسا بزرگ نظر سے نہیں گذرا اس وقت ہرویہ صاحب بھی پیچھے پیچھے جا رہے تھے بادشاہ کی جو نظر پڑھی تو اس نے جبک کر سلام کیا اور وہی دعائیہ کلمات جو ہرویہوں کی اصطلاح ہے عرض کیے۔ عالمگیر نے کہا آبا یہ بزرگ آپ تھے واقعی یہ نقل تم نے خوب کی ہم بالکل نہیں پہچان سکے۔ پھر خیمہ میں پہنچ کر پانچ سو روپیہ انعام دیے جس کو ہرویہ نے بڑھی خوشی سے قبول کیا اس کے بعد عالمگیر نے اس سے سوال کیا کہ ایک بات تو بتلاؤ تم نے بیس ہزار اشرفیاں تو ناک پر مار کر واپس کر دیں اور پانچ سو روپیہ اس خوشی سے لے لیے اس کی کیا وجہ تھی، اگر تم اس وقت ساری اشرفیاں لے

لیتے تو حقیقت معلوم ہو جانے کے بعد ہم بھی ہم اس کو تم سے واپس تھوڑا ہی لیتے۔
اس کا جو جواب بہر وہیہ نے دیا وہ سننے کے قابل ہے۔

کہا حضور یہ خوب جانتا تھا لیکن اس وقت میں نے صوفیہ کا بہر وہیہ بنا رکھا
تھا اس وقت اگر میں نذر قبول کر لیتا تو نقل غلط ہوتی جو میرے کمال کے لیے دھبہ
تھا جب نقل کامل ہو چکی تھی تو اب جو کچھ حضور نے عطا فرمایا ہے یہ میرے کمال
کا صد ہے اس کو میں نے خوشی سے قبول کیا کیونکہ میرا گذرا اسی پر ہے۔
صاحبو! نقل کے یہ معنی میں جو اس بہر وہیہ نے سمجھے افسوس یہ ہے کہ ہم لوگ نماز
روزہ کی نقل بھی تو پوری نہیں کرتے۔ ہمیں صورت صلوٰۃ^{۱۱} کی اتنی رعایت تو
کرنی چاہیے جیسے اس بہر وہیہ نے صورت بزرگی کی رعایت کی۔ پھر صورت ظاہراً
کامل ہونے کے بعد بھی وہ نقل ہی ہوگی حقیقت جب بھی نہ ہوگی حقیقت تو اس
وقت ہوگی جبکہ قلب حاضر^{۱۲} ہو اور حضور قلب کے معنی فنا^{۱۳} کے نہیں ہیں کہ
ایسی یکسوئی ہو کہ کسی چیز کی بھی خبر نہ ہو یہ تو اکابر کی باتیں ہیں میں تو ایک معمولی
بات بتاتا ہوں جس پر ہر ایک کو عمل سہل ہو۔

ہماری مثال واجد علی کے احدیوں کی سی ہے

مگر افسوس تو یہ ہے کہ ہم واجد علی شاہ کے احدی بنے ہوئے ہیں کہ آسان
سے آسان کام بھی ہم سے نہیں ہوتا واجد علی شاہ کے زمانہ میں کابلوں کی ایک
جماعت تھی جو احدی کے لقب سے مشہور تھے وہ کابل میں حد سے بڑھے ہوئے
تھے جن کا ایک قصہ یہ ہے کہ دو احدی ایک جگہ جمع تھے ایک لیٹا ہوا ایک بیٹھا ہوا
سامنے سے ایک سوار گذرا تو لیٹے ہوئے احدی نے اسے پکارا کہ اے میاں سوار
اے میاں سوار ذرا خدا کے واسطے یہاں آنا، وہ سمجھا کہ کوئی کام ہوگا۔ آیا پوچھا بتلایا

کہتا ہے کہنے لگا کہ یہ میر جو میر سے سینہ پر رکھا ہوا ہے ذرا میرے منہ میں ڈال دے اس نے کہا کم نعت اتنا کام تجھ سے نہیں ہو سکتا تھا جو میرا راستہ کھوٹا کیا پھر اس کے ساتھی سے کہا کہ اے اتنا کام تو نے بھی نہ کر دیا تو وہ کہنے لگا کہ بس میاں ایسی بات مجھ سے نہ کہنا میں دوں گا اس کے منہ میں میرا اس سے اتنا تو بوجی نہ سکا کہ گل میں لیٹا تھا اور میرا منہ کھلا تھا ایک کتا آکر منہ میں بیٹھ کر نے لگا اس کو بٹھائی دینا سوار نے دونوں پر لاجول پڑھی کہ کم نعت دونوں منحوس ہیں۔ واقعی دین کے بارہ میں ہماری حالت بالکل ان اادیوں کے مشابہ ہے کہ ہم سے دین کا آسان سے آسان کام بھی نہیں ہو سکتا۔

نماز میں حضور قلب کے معنی

سو حضور قلب کی حقیقت نہایت سہل^{۱۱} ہے مگر ہوتی ہے کرنے سے وہ ایک حدیث سے معلوم ہوتی ہے حضور ﷺ فرماتے ہیں: من صلی رکعتین مقبلاً علیہما بقلبه لم یحدث فیہا نفسہ دخل الجنة۔ جو شخص دو رکعتیں اس طرح پڑھے کہ دل سے ان پر متوجہ ہو اور اپنے جی سے باتیں نہ کرے وہ جنت میں داخل ہوگا۔ اس سے حضور قلب کی یہ حقیقت معلوم ہوتی کہ نماز پر دل سے متوجہ ہو یعنی ہر رکن کے ادا کرنے میں یہ بات پیش نظر رہے کہ میں نماز پڑھ رہا ہوں پھر ہر رکن کو نماز کے قاعدہ پر ادا کرے، بگائیے تو یہ کیا مشکل کام ہے۔ اگر کسی کو خطرات و وساوس آتے رہیں تو یہ حضور قلب کے منافی^{۱۲} نہیں ہیں اتنا ضروری ہے کہ خود وساوس نہ لائے اور جو آتے ہوں ان کی طرف التفات^{۱۳} نہ کرے دیکھنیے کسی قدر تو آسان مگر ہم سے یہ بھی نہیں ہو سکتا وجہ ساری یہ ہے کہ دین کا اہتمام ہی قلب میں نہیں رہا اب بگائیے جب ہمارے اعمال کی صورت بھی شریعت کے موافق نہیں تو یہ

۱- آسان ۲- یہ حضور قلب کے مفہوم نہیں ہے ۳- توجہ

کیونکر کہا جائے کہ ہمارے اسلام میں صورت اسلام ہے بس یہی کہا جائے گا کہ اسلام نام کا رہ گیا ہے۔ پھر زیادہ افسوس یہ ہے کہ اگر مسلمانوں میں کسی کو دین کا تصور بہت خیال بھی ہوتا ہے تو وہ دین و اسلام کی ساری اصلاح کا طریقہ صرف بیعت ہونے کو سمجھتا ہے کہ بس کسی سے مرید ہو جاؤ پھر خود بخود اصلاح ہو جائے گی بلکہ بعض تو یہ سمجھتے ہیں کہ پیر ہم سب کی طرف سے کافی ہو جائے گا ہمیں کچھ کرنے کی ضرورت ہی نہیں پس یہ لوگ اعمال کا مطمحہ استہام نہیں کرتے صرف پیروں کے نذرانہ کا خیال رکھتے ہیں کہ ان کی سالانہ نذر قضا نہ ہو جائے سال بھر کی نماز روزہ قضا ہو جائے اور یہ مذاق بگاڑا ہے ان دوکان دار پیر زادوں نے کہ انہوں نے عوام کو یہی سمجھا رکھا ہے کہ بس سلسلہ میں داخل ہو جانا نجات کے لیے کافی ہے تمہیں اور کچھ کرنے کی ضرورت نہیں اس لیے عوام انہیں کے بھروسہ پر رہتے ہیں۔

جاہل پیر کی حکایت

ایک ایسے ہی پیر اپنے مریدوں کے گاؤں میں گئے تھے ایک گوجر کے مہمان ہوئے اس نے کہا پیر توں تو (یعنی تو تو) بڑا دبلا ہو رہا ہے۔ پیر صاحب بولے کہ دبلا کیونکر نہ ہوں تم لوگ نماز نہیں پڑھتے مجھے سب کی طرف سے نماز پڑھنی پڑتی ہے روزہ نہیں رکھتے مجھے سب کی طرف سے روزے رکھنے پڑتے ہیں اور سب سے بڑھ کر یہ کہ مجھے سب کی طرف سے پل صراط پر چلنا پڑتا ہے جو ہال سے ہاریک اور تلوار سے تیز ہے اس مصیبت سے دبلا ہو گیا۔ گوجر بولا وہ یہ (یعنی تعجب) تو تو بڑا کام کرے سے جا میں نے خانا مونجی کا کھیت تہہ کو دیا۔ پیر صاحب بڑے خوش ہوئے مگر ساتھ ہی یہ بھی فکر ہوئی کہ ان گنواروں کا کیا اعتبار ایسا نہ ہو کہ پھر زبان سے پھر جائے اس لیے کہا کہ چودہ سرنی جی پھر کھیت پر قبضہ

کراؤ۔ اس کے کہاں ہاں چل ابھی قبضہ کر لے اس نے پیر کو تو آگے کیا اور خود
چپکے رہا اور ایسے راستے لے چلا جہاں ایک ڈول^{۱۱} چل رہی تھی اور بعض جگہ ڈول
تازہ سی ہوئی تھی وہاں پھسلن بہت ہوتی ہے۔ پیر صاحب ایک بگ پھسل کر گرے
تو پیچھے سے چودہری نے ایک لات دی کہ اے بے ہوش تو یوں کھے تما کہ میں چل
صراط پر چلا کروں ہوں جو ہاں سے بھی زیادہ باریک ہے تو ایک باشت کی ڈوں پر
تو چل ہی نہیں سکتا چل صراط پر کیا چلتا ہوگا تو جھوٹا ہے جا میں کھیت نہیں دیتا
واقعی وہ پیر تو اسی قابل تھا۔ اور خیر بعض لوگ اتنے نادان تو نہیں اس لیے وہ خود
بھی عمل کرتے ہیں مگر امراض قلب کے علین میں وہ بھی کوشش نہیں کرتے بس
ان کی زیادہ دوڑ یہ ہوتی ہے کہ جب گن ہوں کا خیال آیا تو پیر کے پاس آئے کہ
حضور ایسی توجہ کرو جیسے کہ گناہوں سے نفرت ہو جائے چاہے پیر صاحب کو خود بھی
نفرت نہ ہو بلکہ معاصی^{۱۲} کی طرف میلان ہوتا ہو کیونکہ میلان تو نقص نہیں ہاں
اس پر عزم یا عمل کرنا یہ نقص ہے پس زول میلان کی طلب کرنا گویا فرشتہ
ہو جانے کی درخواست کرنا ہے انسان تو میلان سے خالی نہیں ہو سکتا اس کا تو کمال
ہی یہ ہے کہ باوجود میلان کے پھر معاصی سے بچتا رہے بدوں میلان کے معاصی سے
بچنے میں کیا کمال ہوگا تو یہ بھی ان کی غلطی ہے کہ توجہ ہی پر بھروسہ کیے بیٹھے ہیں۔
صاحبو! جو کام تمہارے کرنے کا ہے وہ دوسروں کے کیے نہ ہوگا اگر دوسروں کے
کیے کچھ ہو سکتا تو حضور ﷺ ابو طالب کا کام کرنے کے لیے کیوں نہ کافی
ہو جاتے۔ حضور ﷺ نے بہت ہی کوشش کی کہ ابو طالب ایمان لے آئیں۔ مگر وہ
ایمان نہ لائے تو حضور ﷺ بھی کچھ نہ کر سکے اس پر یہ آیت نازل ہوئی انکے
تہدیٰ من احببت ولكن اللہ یهدی من یشاء (اے شک جس کو تم محبوب رکھتے

۱۔ کھیتوں میں جو کئی پلڈنٹی ہوتی ہے پھنے کے لیے ۲۔ گناہوں

اس کو بدایت نہیں کر سکتے لیکن اللہ تعالیٰ جس کو چاہے بدایت دیں۔
 دیکھیے بچہ اگر بیمار ہو تو شفا اس کے ہی دوا پینے سے ہوگی باپ کا کام یہ ہے
 کہ نسخہ لکھوائے دوا لادے اس کو تیار کر دے مگر یہ تو اس کا کام نہیں کہ خود پی بھی
 لے اور اس کے پینے سے لکھا اچھا ہو جائے اگر لکھا دوا نہ پیئے تو ماں باپ کیا کر سکتے
 ہیں شفا تو اسی کے پینے سے ہوگی یہی حال اصلاح نفس کا ہے، چنانچہ نفس میں اس
 کی تصریح ہے وان لبس للناس الا ماسعی۔ (انسان کے لیے وہی ہے جس کی کوشش
 کرے) معتزکہ نے اس آیت سے ایصال ثواب کی نفی پر استدلال کیا ہے یہ غلطی
 ہے کیونکہ اس جگہ حصر حقیقی نہیں بلکہ اضافی ہے اور مطلب یہ ہے کہ جو بات
 عمل پر موقوف ہے وہ بدوں^(۱) عمل کے حاصل نہ ہوگی بلکہ اپنے ہی عمل سے
 حاصل ہوگی اور ثواب ہر جگہ عمل پر موقوف نہیں ہے چنانچہ دیگر نصوص ایصال
 ثواب یا سبب ثواب^(۲) کے اس پر شاید^(۳) ہیں یہ بات کام کی اس آیت کے
 متعلق ابھی ذہن میں آتی ہے جو بہت بے تکلف ہے۔

خلاصہ و غلط

غرض میں یہ کہہ رہا تھا کہ حضور قلب کی حقیقت حدیث کے اس لفظ سے
 معلوم ہو رہی ہے مقبلاً علیہما بقلبہ (ان پر دل سے متوجہ ہو) تو یہ کیا مشکل کام ہے کہ
 اپنی توجہ کو ادھر ادھر نہ لے جاؤ بتلائیے اس میں کیا دشواری ہے مگر ہماری حالت یہ
 ہے کہ اس کا بھی ذرا اہتمام نہیں نماز میں ہی تمام وساوس ہم کو سوچتے ہیں غرض
 حقیقت صلوة تو حضور قلب سے حاصل ہوتی ہے اور صورت صلوة اس طرح حاصل
 ہوگی کہ کوئی کتاب مسائل کی جس میں نماز کے فرائض و واجبات و سنن و مستحبات
 بیان ہو لے کر پڑھو اور آج کل اردو میں ایسے رسائل بکثرت شائع ہو گئے ہیں اگر

۱۔ بغیر ۲۔ ثواب پینے یا ثواب کا سبب بنے ہونے کے ۳۔ گواہ

حضور قلب ابھی حاصل نہ ہو سکے تو کم از کم صورتِ صلوة تو کامل کر لو۔ اور حضور کے لیے کوشش کرتے رہو اس وقت یہ کہا جائے گا کہ آپ کی نماز میں صورتِ صلوة موجود ہے۔ یہ تو صرف نماز کا بیان تھا اس کے بعد اپنی ساری باتوں کو دیکھو، لیکن دین کو اور معاملات و معاشرات کو تو ہر شعبہ میں آپ کو معلوم ہو گا کہ ہماری کوئی حالت ظاہر میں بھی شریعت کے مطابق نہیں لہذا اکثر کے اعتبار سے یہ ارشاد بالکل صحیح ہے کہ لایبقی من الاسلام الا اسمہ (اسلام سے اس کا نام ہی باقی رہ جائے گا) جب ہمارا اسلام برائے نام ہے اور ضرورت ہے ترقی کی چنانچہ ترقی کی ضرورت پر سب کا اتفاق ہے اور ترقی ہوتی ہے تدریجاً^۱ تو ہم کو چاہیے کہ پہلے درجہ اسم سے رسم تک ترقی کریں^۲ پھر ان شاء اللہ تعالیٰ درجہ رسم سے حقیقت تک بھی وصول ہو جائے گا اس سے معلوم ہوا کہ حالت موجودہ بھی بے کار و فضول نہیں یہ بھی غنیمت ہے۔ ع

بلا ہودے اگر ایں ہم نبودے (مصیبت ہوتی اگر یہ بھی نہ ہوتی)

مگر اس کو کافی نہ سمجھو بلکہ تکمیل کی فکر کرو مجھ کو سب سے زیادہ مقصود اس حدیث کا جزو اول تھا، دوسرا جزو تبعاً مذکور ہو گیا اور محمد اللہ مقصود کے متعلق کافی بیان ہو چکا ہے۔ اب میں ختم کرنا چاہتا ہوں اور اخیر میں ترقی کے متعلق اتنا اور کھتا ہوں کہ وہ اگر مقصود بھی ہے تو مقصود بالذات نہیں دین کے تابع ہے جب ہم خدا کو راضی کر لیں گے تو اس کے ہاتھ میں سب خزانِ رحمت میں وہ ہماری مدد کریں گے پس سب سے مقدم اپنے دین کی درستی ہے جب اس تدبیر پر ہر شخص عمل کرے گا تو ہر ایک کی حالت درست ہو جائے گی جس سے مجموعہ خود بخود درست ہو جائے گا پھر اسلام کی حالت جس کو تم رو رہے ہو درست ہو جائے گی کیونکہ

۱- درجہ بدرجہ ۲- نام کے درجہ سے نقش کے درجہ تک

تمہاری ہی کمزوری سے اسلام میں ضعف آیا تھا جب تم قوی تندرست ہو جاؤ گے
اسلام بھی قوی ہو جائے گا اور تمہاری قوت کا طریقہ بجز اس کے کچھ نہیں کہ تم
اپنی حالت کی اصلاح کا اہتمام کرو اور خدا تعالیٰ کو راضی کرو۔ جس کے لیے اس کی
بھی ضرورت ہے کہ جو لوگ اصلاح کے طریقے جانتے ہیں ان سے رجوع کرو۔ مولانا
فرماتے ہیں۔

ایں ہمہ گفتیم والیک اندر پیچ بے عنایات خدا پیغم پیچ
بے عنایات حق و خاصان حق گر ملک باشد سیدہ ہمیش ورق

(یعنی ہم نے اوپر بت سے وعظ و نصیحت کی ہے لیکن جس کام کے پختہ ارادہ
کرنے میں جب تک حق تعالیٰ کی عنایت نہ ہو ہم محض پیچ میں اور بدون خدا تعالیٰ
اور خاصان خدا کی عنایت کے تو اگر فرضا فرشتہ بھی ہو تو تیر اور ورق سیاہ یعنی اعمال
محض سیاہ ہوں گے ۱۲)۔

اور خاصان حق کی عنایت حاصل کرنے کا بھی طریقہ یہی ہے کہ تم اپنی
تعمیل کی کوشش کرو ان کے عنایت و کرم کے لیے روپیہ پیسہ نہیں چاہیے بلکہ وہ تو
اسی سے خوش ہوتے ہیں جس کو کام میں لگا ہوا دیکھتے ہیں گو خدمت کچھ بھی نہ
کرتا ہو۔ بچ جتنا شوقین ہوتا ہے استاد کی عنایت اتنی ہی بڑھتی ہے، یہی قاعدہ یہاں
بھی ہے۔ اب دعا کیجیے کہ حق تعالیٰ توفیق زیادہ دے۔

وصلی اللہ تعالیٰ علی سیدنا و مولانا محمد و علی آلہ و اصحابہ

اجعین والحمد لله رب العلمین۔

(اس کے بعد حضرت حکیم الامت دام مجد ہم نے حسب معمول باتھ اٹھا کر

دعا فرمائی اور دعا پر بیان ختم ہوا۔ ۱۲ (جامع)

اب سوائے اس کے

www.ahnafmedia.com